


سلسلہ اشاعت امامیہ مشن پاکستان ریسرچ و لائبریری



# نظام زندگی

حصہ دوم



از افادات

سید العلماء علامہ علی نقی نقوی علیہ السلام

مجتہد العصر

قیمت ۱۲/-



سلسلہ اشاعت امامیہ سن پاکستان رجسٹرڈ لاہور نمبر ۱

# نظام زندگی

حصہ دوم

از قلم حقیقت فرس

سرکارِ اعلیٰ علی نقوی مجتہد العصر  
نظام زندگی میں تعلیمی سر

تعلیم کے متعلق اکثر لوگوں کو غلط فہمی ہے بہت سے افراد اس کو پیری مرید



بِسْمِ اللَّهِ الرَّحْمَنِ الرَّحِيمِ

الحمد لله رب العالمین - والصلوة علی نبیہ خاتم النبیین  
والہ الطاہرین

## السنان کے عملی فرائض

عقائد کے استحکام کا نمایاں نتیجہ اعمال و افعال میں ذمہ داری کا احساس ہے۔ بلوغ کے ساتھ ہی انسان پر یہ ذمہ داری سختی کے ساتھ عائد ہو گئی۔ شرع کے لحاظ سے یہ اب تک آزاد تھا۔ اب مقید ہو گیا اب اس کی ہر حرکت و سکون تنقیش لب اور گردش نگاہ موقف حساب میں ہے۔ قلم تکلیف جاری ہو گیا ہے اور فرائض و اعمال کی سختی کے ساتھ نگرانی ہونے لگی ہے۔ اب سب سے پہلے جو نماز کا وقت آئے گا اس میں اس کو واجب طور پر نماز ادا کرنا ہوگی اور نماز کے لئے صحیح طور پر طہارت لازمی ہوگی جس کے لئے بعض صورتوں میں غسل درکار ہوگا اور بعض صورتوں میں وضو لازم ہوگا بہت آسان تھا اگر نماز اور طہارت کے تمام مسائل بحیثیت سے معین ہوتے اور ان میں کوئی اختلاف نہ ہوتا۔ یہ کوئی کتاب اٹھا لیتا اور جو کچھ اس میں لکھا ہوتا اس پر عمل کرتا مگر دشواری یہ ہے کہ مسائل میں اختلاف ہے اور مختلف علما کے مذاہب آپس میں جدا گانہ ہیں۔ پھر اب یہ کیا کرے کیونکہ عمل کرنے کیلئے تقلید کی ضرورت ہے۔

## نظام زندگی میں تقلید کی ضرورت

تقلید کے متعلق اکثر لوگوں کو غلط فہمی ہے بہت سے افراد اس کو پیری مریدی کی ایک



# امامیہ شن پاکستان رجسٹرڈ لاہور

کے مفید سلسلہ مطبوعات کا سہ ماہ نمبر نظام زندگی حصہ دوم آپ کے ہاتھوں میں ہے اس کا صفحہ اول  
یہ نمبر ۱۱ اشاعت پندرہ سو گزھور سے سند قبولیت حاصل کر چکا ہے۔

کسی مذہب کو تسلیم و قبول کر لینے کے بعد انسان کا فرض اولین پس یہ رہ جاتا ہے کہ وہ اس مذہب  
کے پیش کردہ نظام نامہ زندگی سے واقفیت حاصل کرے جس پر عمل کرنا ہی انسان کے قبول مذہب کی دلیل ہے  
اسلام کے پیش کردہ نظام زندگی کو محض مذہب مانہ مفکر اسلام سرکار سید العلامہ علامہ علی نقی النقی نے جو  
چار جلدوں میں مرتب فرمایا ہے جس کو امامیہ شن لکھنؤ نے شائع کیا۔ زیر نظر کتابچہ اس کے حصہ دوم کا پہلا  
ایڈیشن ہے جس میں سرکار محمد وحید مظللہ العالی نے حقیقت عبارت فلسفہ تقلید و طہارت و غیر  
پیش نمازی اور مواعظ و مجالس کی اجرت وغیرہ پر حکیمانہ انداز سے تبصرہ فرماتے ہوئے احکام  
کو عقل کی روشنی میں دیکھنے کا سامان فراہم کر دیا ہے۔

اہل بیت اطہار کے مقدس دامن سے وابستگی کا امتیازی نشان فوق طہارت ہے  
جو تمام عبادات کی شرط اول اور روحانی ترقی کا پہلا ذریعہ مگر افسوس کہ بہت گھرانوں میں اس  
اہم ترین عمل سے غفلت خیر مار رہی جاتی ہے۔ لہذا مخلصانہ التماس ہے کہ تقلید و طہارت کی  
طرف کما حقہ توجہ فرمائیں تاکہ فرائض اور اجتماعی زندگی زیادہ کامیاب ہو۔

افراد ملت سے قوی امید ہے کہ نظام زندگی حصہ اول کی طرح حصہ دوم کا بھی پرچوش ہو  
فرماتے ہوئے تو وسیع اشاعت میں ہمارا ہاتھ بٹائیں گے تاکہ باقی دو حصوں بھی جلد شائع کرنا  
کی سعادت حاصل ہو سکے۔

فقط والسلام

خادم دین حسین علی شاہ کاظمی

سکریٹری امامیہ شن رجسٹرڈ لاہور

اردو بازار۔ جون ۱۹۵۶ء





بِسْمِ اللَّهِ الرَّحْمَنِ الرَّحِيمِ

الحمد لله رب العالمین - والصلوة علی نبیہ خاتم النبیین  
والہ الطاہرین

## السنان کے عملی فرائض

عقائد کے استحکام کا نمایاں نتیجہ اعمال و افعال میں ذمہ داری کا احساس ہے۔ بلوغ کے ساتھ ہی انسان پر یہ ذمہ داری سختی کے ساتھ عائد ہوگئی۔ شرع کے لحاظ سے یہ اب تک آزاد تھا۔ اب مقید ہو گیا اب اس کی ہر حرکت و سکون تنقیش لب اور گردش نگاہ موقف حساب میں ہے۔ قلم تکلیف جاری ہو گیا ہے اور فرائض و اعمال کی سختی کے ساتھ نگرانی ہونے لگی ہے۔ اب سب سے پہلے جو نماز کا وقت آئے گا اُس میں اس کو واجب طور پر نماز ادا کرنا ہوگی اور نماز کے لئے صحیح طور پر طہارت لازمی ہوگی جس کے لئے بعض صورتوں میں غسل درکار ہوگا اور بعض صورتوں میں وضو لازم ہوگا بہت آسان تھا اگر نماز اور طہارت کے تمام مسائل بحیثیت سے معین ہوتے اور اُن میں کوئی اختلاف نہ ہوتا۔ یہ کوئی کتاب اٹھا لیتا اور جو کچھ اس میں لکھا ہوتا اُس پر عمل کرتا مگر دشواری یہ ہے کہ مسائل میں اختلاف ہے اور مختلف علما کے مذاہب آپس میں جدا گانہ ہیں۔ پھر اب یہ کیا کرے کیونکہ عمل کرنے کیلئے تقلید کی ضرورت ہے۔

## نظام زندگی میں تقلید کی ضرورت

تقلید کے متعلق اکثر لوگوں کو غلط فہمی ہے بہت سے افراد اُس کو پیری مریدی کی ایک



چیز سمجھتے ہیں اور بعض اُس کو ایک بلا ضرورت سی شے خیال کرتے ہیں حالانکہ اگر غور کیا جائے تو یہ بالکل فطری شے ہے جو دنیا کے ہر شعبہ میں کار فرما ہے اور کوئی چیز اُس سے مستثنیٰ نہیں ہے۔  
 بیٹا ہر ہے کہ ہر شخص ہر فن سے واقف نہیں ہو سکتا ہر چیز میں کچھ اُس کے واقف کار ہوتے ہیں اور کچھ ناواقف۔ کوئی شبہ نہیں کہ ناواقف افراد ہمیشہ ضرورت کے وقت پر واقف کار لوگوں کی طرف رجوع کرتے ہیں۔ آپ کا خدا نخواستہ کوئی عزیز بیمار اگر آپ خود طبیب ہیں تو بسا اوقات خود علاج کریں گے، لیکن اگر طبیب نہیں ہیں تو عموماً کسی حکیم یا ڈاکٹر کے پاس جہاں اُس سے حال کہیں گے، وہ تشخیص مرض کرے گا۔ دوا تجویز کرے گا۔ آپ اُس کے نسخہ پر عمل فرمائیں گے و والا بتائیں گے اور مرض کو پورے ہو جائے گا۔ یہ تقلید نہیں ہے بلکہ آپ کو کوئی مکان بنوانا ہو۔ انجینیئر کے پاس جہاں اُس سے اپنے ضروریات اُس سے بیان کریں گے وہ نقشہ بنائے گا۔ مصارف کا تخمینہ کرے گا۔ آپ اُسی کے مطابق عمل کریں گے۔ یہ تقلید ہی تو ہے۔

آپ کا کوئی مقدمہ درپیش ہوتا ہے، وکیل یا بیرسٹر کے پاس مسل لے جاتے ہیں مقدمہ کی رونداد سنا تے ہیں وہ اُس کے تمام پیوؤں پر غور کرتا ہے آپ اُسی کی رائے کے مطابق کاغذات داخل کرتے ہیں گواہ تیار کرتے ہیں۔ اور مقدمہ کی سپردی کرتے ہیں یہ سوائے تقلید کے کچھ اور نہیں ہے۔

یہی صورت ہر چیز میں ہے پھر جس قدر کسی معاملہ کی اہمیت زیادہ ہوتی ہے اتنا ہی اُس میں سوچ بوجھ اور انتخاب سے کام لینا پڑتا ہے اگر کوئی معمولی مرض ہے تو جو حکیم بھی اُس وقت سر دست موجود ہو اُسی کی طرف رجوع کر کے نسخہ لکھو البتہ لیکن کوئی مرض پیچیدہ ہے تو کوشش ہوتی ہے کہ جو سب سے بڑا حکیم یا ڈاکٹر ہو اُس سے علاج کرایا جائے۔



بول ہی چھوٹا سا مکان بنوانا ہے تو کسی معمولی نقشہ نویس نقشے مرتب کرا لیں گے لیکن اگر کوئی  
 عالی شان کوٹھی بنوانا ہو تو بڑے انجینیر کی تلاش ہوگی۔ کوئی مقدمہ بالکل معمولی دنس مانج  
 روپیہ کا ہے تو کسی معمولی وکیل سے رجوع کر لیں گے لیکن اگر بڑا مقدمہ ہے تو پھر فکر ہوگی  
 کہ سب سے بڑے وکیل کی طرف رجوع کی جائے حالانکہ غلطی کا امکان اس بڑے حکیم  
 کامل انجینیر اور وکیل میں بھی ہے اور اس لیے کبھی ان کے کبھی ان کے ہاتھوں میں ناکامیابی  
 ہوتی ہے مگر عقل کا فیصلہ یہ ہے کہ اپنے ہاتھوں سے کوتاہی نہ ہونا چاہیے اس کے  
 بعد بھی اگر مصرت واقع ہوئی تو وہ قسمت سے متعلق ہے، انسان کی اس میں کوئی خطا  
 نہیں ہے۔

اب دیکھئے کہ احکام شرعیہ، یہ وہ چیز ہے جس سے انسان کی دین و دنیا دونوں  
 وابستہ ہیں اگر ہر شخص اتنا علم رکھتا ہو تا کہ خود تحقیق کر کے اور سمجھ کر رائے قائم کرے تو بے  
 شک تقلید کی ضرورت نہ تھی۔ اس کے معنی یہ ہیں کہ ہر شخص بخند ہوتا اور ضرورت نہ  
 تھی کہ وہ دوسرے کی رائے پر عمل کرے مگر عام نظام دنیا کی بنا پر یہ امر غیر ممکن ہے  
 اور نہ شرع میں اس کا حکم ہے۔ کتنی ہی علمی ترقی ہو جائے پھر بھی دو طبقے رہنا ضروری  
 ہیں۔ ایک صاحبان علم جو مسائل، دینیہ کو خود سمجھ سکتے ہیں دوسرے ناواقف عوام یعنی  
 جہال، اب بہ جاہل افراد کیا کریں؟ کیا احکام شرعیہ سے ان کو بالکل بے نیاز سمجھ لیا  
 جائے اور انہیں بالکل مطلق العنان چھوڑ دیا جائے؟ پھر جب یہ صحیح نہیں تو سوائے اس  
 کے اور کیا صورت ہے کہ ناواقف لوگ واقف کار افراد سے رجوع کریں اور ان  
 سے دریافت کر کے مسائل پر عمل کریں۔ اسی کا نام تقلید ہے۔

نتیجہ



# زمانہ ائمہ میں نظام تقلید کا وجود

یہ کوئی نئی چیز نہیں ہے بلکہ زمانہ ائمہ علیہم السلام میں بھی موجود تھی یہ ظاہر ہے کلام کا قیام کسی ایک مرکز پر نہ بنا تھا اسلام اور تشیع کا دائرہ بہت وسیع تھا اور دور دوراں کے لوگ احکام شرعیہ پوچھنے کے لئے ہر ایک کے لئے یہ ممکن نہیں تھا کہ وہ امام کی خدمت میں حاضر ہو کر براہ راست مسائل کو دریافت کرے اور علم شریعت کو حاصل کرے بلکہ کچھ افراد ایسے ہوتے تھے جو امام سے مسائل دینیہ کا علم حاصل کریں اور اُسے دوسرے نادان افراد تک پہنچا سکیں ظاہر ہے کہ احادیث ائمہ میں غور ہوتے تھے تخصیصات، مطلقات ہوتے تھے اور تقیدات، حقائق ہوتے تھے اور مجاہدانہ عوام کو چاہئے وہ اہل عرب ہی کیوں نہ ہوں ہرگز اس کا موقع نہیں ہے کہ وہ کسی حدیث کو سن کر آنکھ بند کر کے اُس کے مفہوم پر عمل کر لیں، وہ اصحاب میں سے علمائے شریعت ہی تھے کہ جو اس حدیث سے معنی اخذ کر کے نتیجہ علم یعنی احکام شرعیہ سے جہال کو واقف بناتے تھے۔ یہ وہی اجتہاد و تقلید ہے جس کا آج سوال درپیش ہے خود دیکھنا حدیث میں سے سب ایسے نہیں تھے جو ہمیشہ اپنے ذاتی علم پر عمل کریں اس لئے کہ بعض راوی تو ایسے ہیں جنہیں اتفاق سے کبھی ایک ہی موقع پیش آیا خدمت امام میں حاضر ہونے کا اور اُس وقت کی کوئی بات انہوں نے نقل کر دی، لیکن وہ روایت جو بہت زیادہ خصوصیت رکھنے والی تھی وہ بھی ہر موقع پر موجود نہیں رہتی تھی۔ امام کا سلسلہ فیض برابر جاری تھا تھا اقلینا بہت سے مسائل حضرت اُن کی غیبت میں بیان فرماتے تھے ان مسائل کی معرفت کا ذریعہ ان روایت کے خواص تھے جو وہ تھے اُن روایت کا بیان چوتھا جو تعلق سے ہے



پر حاضر تھے پھر یہ ظاہر ہے کہ نقل الفاظ ہر ایک کے پس کی بات نہیں ہے اس کے لئے  
 بڑے حافظہ کی ضرورت ہے حقیقتہً نقل یا معنی ہی ہے جس کے ذریعہ سے روایات  
 منسٹر ہوتے ہیں۔ یہ نقل یا المعنی ظاہر ہے کہ خود سادی کے فہم و استنباط پر مبنی ہے  
 ہے اور جو کچھ وہ سمجھتا ہے اُسی کو دوسروں تک پہنچاتا ہے وہ دوسرے بزرگ جو اس  
 روایت کو سن کر عمل کرتے ہیں وہ اس کے فہم و استنباط پر اعتماد ہی تو کرتے ہیں یہ  
 تقلید نہیں تو اور کیا ہے۔

## قرآنی ثبوت

خود قرآن مجید میں مسائل دینیہ کے علم کا جو طریقہ مقرر کیا ہے وہ یہی ہے ارشاد  
 ہوتا ہے **وَلَا تَكْفُرُوا مِنْ كُلِّ شَيْءٍ مِنْهُمْ طَائِفَةٌ لِيَتَفَقَّهُوا فِي  
 الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ** کیوں نہیں  
 ان میں سے مروجاعت میں سے ایک گروہ کو مقرر کیا کہ وہ مسائل دینیہ کو سمجھیں اور ان  
 میں سے ایک گروہ کو مقرر کیا کہ وہ مسائل دینیہ کو سن کر اپنے قوم کو  
 نصیحت کریں کہ ان کے بعد اپنی قوم کو ڈرایاں یعنی فرائض شرعیہ پر متنبیہ کریں شاید کہ وہ ڈریں یعنی  
 فرائض پر عمل پیرا ہو جائیں۔

یہاں اُن لوگوں کیلئے جو دور دراز مقامات پر رہتے ہیں یہ حکم دیا گیا ہے کہ  
 ان میں سے ایک گروہ کو مقرر کرنا چاہیے تاکہ وہ مسائل دینیہ کو حاصل کریں۔  
 یہاں **لِيَتَفَقَّهُوا** انہیں ہے جس کے معنی یہ ہوتے کہ وہ احادیث کو سنیں  
 اور اس کا تعلق اور اس کا تعلق پھر صرف روایت اخبار سے ہوتا بلکہ **لِيَتَفَقَّهُوا**  
 کی لفظ ہے یعنی سمجھیں۔ اس کا تعلق معانی سے ہے اور اُن کا سمجھنا استنباط ہے۔ پھر



جب وہ واپس جاتے ہیں تو انہی احکام کو اپنی قوم تک پہنچاتے ہیں اگر ان کے بتائے ہوئے احکام پر دوسروں کو عمل کرنا درست نہ ہو تو اس پہنچانے کا کوئی حاصل ہی نہیں ہے پھر صراحت کے ساتھ ارشاد ہوا ہے کہ وہ لوگ ڈریں یعنی ان کے بیانات سے متاثر ہوں اس کا عملی نتیجہ صرف یہ ہے کہ وہ ان احکام و فرائض کو بجالانے لگیں۔ اسی کو تقلید کہتے ہیں۔

## احادیث

احادیث میں بھی اس کا ثبوت موجود ہے۔ ابان بن تغلب سے مخاطب ہو کر ارشاد فرمایا ہے یا ابان احبب فی مسجد المدینۃ و انت الناس فانی احب ان یروی فی شیعۃ مشکک لے ابان مسجد مدینہ میں بیٹھا کرو اور فتوے دیا کرو کیونکہ مجھے پسند ہے کہ میرے شیعوں میں تمہارے ایسے لوگ دکھلائی دیں یونس بن عبد الرحمن کی طرف مسائل دینیہ میں رجوع کا حکم دیا۔ یہ وہی اجتہاد و تقلید کا نظام ہے جو اس وقت قائم ہے یہی اُس وقت بھی قائم تھا ہے شک اُس وقت اجتہاد آسان تھا اس لئے کہ ائمہ معصومین موجود تھے اور زیادہ شبہات توہمات کے پردے حامل نہیں ہوئے تھے۔ اس وقت اجتہاد زیادہ مشکل ہو گیا ہے کیونکہ اختلافات کی کثرت، شبہات کی فراوانی اور عہد ائمہ سے بعد ہو گیا ہے لیکن اس سے حقیقت اجتہاد پر کوئی اثر نہیں پڑتا اور نہ تقلید کے معنی میں کوئی تبدیلی پیدا ہوتی ہے۔



# مرکز تقلید کا انتخاب

جس قدر کسی معاملہ کی اہمیت زیادہ ہوگی اُسی قدر اُس کے متعلق اہتمام زیادہ ضروری ہوگا۔

تقلید کا تعلق مسائلِ دینیہ کے ساتھ ہے جس پر انسان کی معاش و معاد کا انحصار ہے اس لئے تقلید کے بارے میں یہ نہیں ہو سکتا کہ آنکھ بند کر کے جس کی چاہے تقلید کر لی جائے بلکہ ضرورت ہے کہ اس میں وقت نظر اور انتخاب سے کام لیا جائے۔

بعض لوگ تو اس میں اعلیٰ کی شرط ضروری سمجھتے ہیں یعنی تقلید اُس شخص کی

کہ ماضی سے جو تمام افراد اہل علم میں سب سے زیادہ صاحبِ الرائے ہو مگر میرے

نزدیک اہل علم کی تشخیص انتہائی دشوار بلکہ غیر ممکن ہے۔ دشوار تو اس حیثیت سے

ہے کہ اگر علماء کسی ایک شہر، ایک صوبہ یا ایک ملک میں منحصر ہوتے تو پھر بھی انسان

تھا کہ ان سب کے مبلغ علم سمجھ کر یہ فیصلہ کیا جاسکے کہ علم کون ہے لیکن ایسے زمانہ میں جبکہ

اہلِ دارِ وسیع ہو چکا ہے اور مختلف ملک میں علماء ہو جو وہ ہیں ان سب کے اندر

ایک اہم کی تشخیص کرنا بہت دشوار ہے اور ناممکن ہیں اس اعتبار سے کہتا ہوں کہ

اہلِ تشخیص کو نہ دوائے عام ہونے یا مجتہدینِ ظاہر کے عوام تو تشخیصِ اہلِ علم کر نہیں سکتے اسکا اگر سمجھ سکتے ہیں تو مجتہدین، مگر

جو کہ اہمیت کا دارِ مدارکثراتِ محفوظاتِ بدستِ نظر وغیرہ پر نہیں ہے بلکہ اصحابِ ہندو رائے پر ہے اور

یہ ظاہر ہے کہ مجتہد ہر ایک خود مسائلِ شرعیہ میں کچھ نہ کچھ لفظ، نظر رکھتا ہو گا اور

وہ لفظ حقیقتاً اُسی کو سمجھتا ہو گا جو اُس کی رائے کے موافق ہے اس لئے وہ سب سے



زیادہ صاحب الرائے اُس شخص کو خیال کرے گا جس کی رائے زیادہ مسائل میں  
اس کے نزدیک صحیح ہے یعنی خود اس کی رائے کے موافق ہے۔ لیکن اس  
سے واقعی اعلیت کی تعیین کیونکر ہو سکتی ہے۔

اس کے علاوہ غور کرنے پر ایک اور راز کا انکشاف ہوتا ہے وہ یہ کہ اعلیت  
کا اثر جہاں تک ظاہر ہوتا ہے وہ اُن مسائل میں کہ جہاں اہل علم اور غیر اہل علم میں اختلاف  
ہو۔ لیکن ہر مکتبہ جبکہ وہ خود صاحب رائے ہے یعنی ہر مسئلہ میں کچھ نہ کچھ اپنے مقام پر  
طے کئے ہوئے ہے تو وہ نقطہ حقیقت اُسی کو سمجھے گا جو خود اُس کی رائے ہے  
اور اس کے علاوہ جو بھی ہو اُسے وہ خلاف واقع خیال کرے گا۔ یہاں تک کہ کسی  
بڑی سے بڑی اپنی کے فتوے کا اس کے سامنے ذکر کیا جائے تو وہ کہہ دے گا کہ

اس مسئلہ میں اُن سے تسامح ہوا ہے یعنی اُن کی رائے صحیح نہیں ہے۔ نتیجہ کیا نکلا کہ اُن  
تمام مسائل میں جہاں اس سے اور کسی دوسرے مجتہد سے اختلاف ہے وہ حتمی  
اُسی کو سمجھتا ہے جو اُس کی رائے ہے اور اس کے خلاف جس کا بھی فتویٰ ہو اُسے  
صحیح نہیں سمجھتا اس کے معنی یہ ہیں کہ ہر مکتبہ چاہے وہ زبان سے نہ کہے لیکن اپنے  
مقام پر اپنے ہی تئیں زیادہ صاحب الرائے خیال کرتا ہے ہوا اعلیت کا معیار  
یہ اور بات ہے کہ کوئی شخص تکلف سے اپنی اعلیت کا دعویٰ نہ کرے لیکن  
اُس کے مجتہد ہونے کا لازمی نتیجہ یہ ہے کہ وہ اپنے خلاف کسی رائے کو صحیح نہیں  
سمجھے گا پھر کسی دوسرے کی اعلیت کے کیا معنی باقی رہتے ہیں۔

تقلید کے لئے میرے نزدیک ضرورت اس بات کی ہے کہ اپنی واقفیت اور  
اور دسترس کے حدود میں جس کے علم و عمل یعنی اجتہاد اور درع و نقویٰ پر سب سے



زیادہ اطمینان ہو اس کی تقلید کی جائے۔

زندگی کے ہر شعبہ میں یہی صورت ہے طلب کی تلاش ہوگی تو ایسے کی جو فن طلب  
 میں مہارت رکھتا ہو۔ یہ علم ہے اور مریضوں کی طرف سے توجہی نہ کرتا ہو، ذاتی جذبات  
 کی بنیاد پر غالی نہ ڈالتا ہو۔ یہ عمل ہے مقدمہ کے لئے وکیل یا برسرِ سر کی ضرورت  
 ہوتی ہے تو ایسے کی جو قانونی مہارت رکھتا ہو۔ یہ علم ہے اور رشوت کے کو قریبی مخالف  
 سے مل نہ جاتا ہو۔ یہ عمل ہے تقلید مسائل دینیہ سے متعلق ہے اس لئے ضرورت  
 ہے کہ وہ شخص عالم ہو یعنی قوت اجتہاد رکھتا ہو اور اس کے ساتھ عادل ہو یعنی اپنے  
 فرائض کا پورا احساس رکھتا ہو۔ ورنہ اندیشہ ہے کہ وہ ذاتی اغراض کی بنا پر احکام دینیہ  
 میں تغیر و تبدل کر دے۔ راحت طلبی اور تن آسانی سے کام لے اور غور و فکر اور بحث  
 و جستجو میں کوتاہی کرے، اس لئے مسائل غلط بتائے۔ کسی وقت مسئلہ معلوم نہ ہو یا ابھی اس  
 میں غور نہ کیا ہو تو صفات صاف یہ کہہ دینا کہ مجھے اس وقت یہ مسئلہ پیش نظر نہیں ہے اپنی  
 شان و عظمت کے خلاف سمجھے، اس لئے ایک پر جواب دیدے اور کچھ نہ کچھ بتلا دیتے تاکہ اس  
 کی زاد اقیقت کا پروہ چپاک نہ ہو اور عوام اُسے عالم متبحر سمجھ لیں۔ بعض وقت سخن پردہ  
 سے کام لے اور جوابات منہ سے نکل گئی چپا ہے بعد کو اس کی غلطی کا احساس بھی ہو پھر بھی  
 پہلی بات پر قائم رہے اور صحیح رائے کا اظہار نہ کرے۔ ایسا شخص ہرگز قابل تقلید نہیں  
 ہے۔ ضرورت ہے اس امر کی کہ اُسے اپنے فرائض کی اہمیت کا صحیح احساس ہو وہ واجبات  
 اور محرمات کے بارے میں سختی سے پابند ہو اس کے ساتھ تحقیق مسائل میں جدوجہد  
 سے کام لیتا ہو اغراض شخصہ کو مسائل دینیہ میں دخل نہ دیتا ہو اور امانیت یا سخن پردہ  
 سے کبھی اصل تحقیق کے اظہار میں توقف نہ کرتا ہو ایسا شخص قابل تقلید ہے ان



ایسی باتوں کے تحفظ کے لئے عدالت کی شرط ضروری قرار دی گئی ہے۔

## عدالت

”عدالت“ ایک باطنی چیز ہے جس کو بخون خدا، احساس فرائض، اور ”جذبہ طاقت“ سے تعبیر کر سکتے ہیں لیکن وہ چونکہ دیکھنے کے قابل چیز نہیں اس لئے اس کے سمجھنے کا ذریعہ آثار ظاہری یعنی افعال ہی ہو سکتے ہیں کسی انسان کا عملی طور سے پابند شریعت ہونا کہ وہ واجبات کو ادا کرتا ہے، محرمات سے پرہیز کرتا ہے، اسی سے ہم سمجھ سکتے ہیں کہ وہ عدالت کی صفت سے متصف ہے۔ اب یہ امر کہ وہ کہاں تک پابند شریعت ہے اس کے سمجھنے کی ایک صورت تو معاشرت ہے یعنی آپ ایک عرصہ دھاڑ تک کسی کے ساتھ رہے ہیں اس کے تمام و کمال حالات سے مطلع ہیں، اور آپ نے اتنے طویل عرصہ کی معاشرت میں یہ اندازہ کیا ہے کہ اس میں احساس فرائض کافی طور پر موجود ہے۔ دوسری صورت یہ ہے کہ دو شخص جن کی عدالت کو آپ اسی صورت پر سمجھ چکے ہوں وہ کسی شخص کا گواہی دیں۔ تیسری صورت یہ ہے کہ ایک شخص کے متعلق کثرت سے لوگ اچھے خیالات کا اظہار کرتے ہیں اور عموماً اس کے ورع و تقویٰ کا اعتراف کیا جاتا ہو جس سے انسان کو اس کے متعلق اطمینان پیدا ہو جائے۔

یہ وہ صورتیں ہیں جن سے کسی شخص کی عدالت ثابت ہو سکتی ہے۔

یہ طریقہ کار کہ ہم کسی خاندان کے تقلید ہیں لہذا اس خاندان میں جو بھی فرد ہو اسی کی تقلید کریں گے یا یہ کہ ہمارے بزرگ کسی کے تقلد تھے لہذا ہمیں بھی اسی کی تقلید کرنا چاہئے



ہرگز درست نہیں ہے۔ نہ کمال علمی میراث ہے جو خاندان میں تقسیم ہوتی ہو اور نہ دوسرے تقویٰ  
مترکہ ہے جو ایک سے دوسرے کی جانب منتقل ہوتا ہو اور باپ دادا کے طرز عمل کی  
پیروی بھی نجات کی ذمہ دار نہیں ہے۔  
یہ انسان کے دین و دنیا کی فلاح کا سر علم ہے اس میں اُسے خود اپنی ذمہ داری  
کا احساس کرنا چاہیئے۔

## تقلید کی عملی حیثیت

تقلید کے معنی ہیں کسی مجتہد سے احکام مذہبی کو حاصل کر کے اُن پر عمل کرنا اس کے لئے  
نہ کسی فہرست میں نام درج کرنے کی ضرورت ہوتی ہے نہ مجتہد کو اطلاع دینے کی  
کہ میں آپ کا مقلد ہوتا ہوں۔

مگر اس سب سے کہ ہمارے یہاں عوام کے طبقہ میں تقلید ایک رسمی چیز سمجھ لی گئی ہے  
کسی مجتہد سے کہا یا تحریک کر لیکھ کر بھیجی کہ ہم آپ کے مقلد ہوتے ہیں۔ بس اب وہ اُن کے مقلد  
ہو گئے ہیں کبھی مسئلہ دریافت کرنے کی ضرورت محسوس نہیں کی جاتی اور نہ اُس کے فتاوے  
سے واقفیت ہی حاصل کی جاتی ہے۔

اُس تقلید کے نتائج دوسری صورتوں سے ظاہر ہوتے ہیں خدا نخواستہ کسی عزیز  
کا انتقال ہو جائے گا تو تقلید یاد آئے گی۔ ہم فلاں مجتہد صاحب کے مقلد ہیں اس لئے  
نماز جنازہ وہی پڑھائیں گے ما شمار اللہ عقد نکاح کی تقریب ہوگی تو عقد پڑھوانے  
کے لئے اُن مجتہد صاحب کا دروازہ کھٹکھٹایا جائے گا اور اپنی تقلید کا واسطہ دیا جائے



گاہ کے ختم میں دیکھا جھوٹا ضرورت کے وقت استخارہ دیکھوانا، یہ وہ فرائض ہیں جو مجتہدین کے سمجھ لیے گئے ہیں۔

حالات کہ یہ وہ باتیں ہیں جن میں مجتہد کی ضرورت نہیں ہے بغیر اس کے بھی انجام پا سکتی ہیں مگر احکام شرعیہ کی معرفت جو مجتہدین پر خصوصیت کے ساتھ موقوف ہے اس سے کوئی غرض نہیں ہے۔

تقلید کا جو میں نے معیار بتلایا ہے کہ جس شخص پر سب سے زیادہ اطمینان ہو اس کی تقلید کی جائے۔ اس کے بعد یہ سوال ہی نہیں پیدا ہوتا کہ تقلید کے لئے ایک شخص کی تخصیص کس لئے؟ ظاہر ہے کہ وہ فرد اکل جس پر سب سے زیادہ اطمینان ہے وہ محدود ہی حیثیت رکھتی ہوگی۔ یہ تو احکام شرعیہ کو بالکل معرولی چیز سمجھ لیتا ہے کہ جو بھی عباد پر دوش تبادر برادر عمامہ بر سر مل جائے اسی سے مسئلہ دریافت کر لیا جائے۔

میں تقلید کے حصہ بخرے کرنے کا بھی حامی نہیں ہو سکتا یعنی بعض مسائل میں ایک مجتہد کی تقلید کی جائے اور بعض میں دوسرے کی کیونکہ اکثر مسائل ایسے ہیں جو باہم دست و گریباں ہیں اور لازم و ملزوم کی حیثیت رکھتے ہیں تقلید یہ نہیں سمجھ سکتا کہ وہ کون سے مسائل ہیں، اگر اس نے دو چار آدمیوں کی مختلف مسائل میں تقلید کی تو بسا اوقات یہ صورت پیش آئے گی کہ ایسے مسئلوں میں جو باہم تعلق رکھتے ہوں یہ تفریق کر دے گا اس طرح کہ ایک مسئلہ میں ایک مجتہد کے فتوے پر عمل کرے گا اور دوسرے مسئلہ میں مجتہد کے فتوے پر جو اس کے مخالف ہے نتیجہ اس کا عمل وہ ہوگا جو دونوں کے نزدیک باطل ہے۔

یہ ویسا ہے جیسے آپ کو ایک مکان بنوانا ہے اس میں ظاہر ہے کہ درخت ہوں



گئے ایک مشرقی اور ایک مغربی۔ آپ ایک انجینیر کے پاس گئے اور اُس سے کہا کہ اُس  
 کے مشرقی پہلو کا نقشہ بنا دو، اُس نے جو حاصل چیزیں ہیں مثلاً دالان، کمرے، رستے کے  
 اُس طرف بنا دیئے اور اُس کے ذہن میں یہ ہے کہ دوسرے ضرورت کے مقامات  
 جیسے حمام، باد پچی خانہ، پانخانہ وغیرہ دوسری طرف بن جائیں گے اس کے بعد آپ  
 دوسرے انجینیر کے پاس گئے اور بغیر پہلے نقشہ کے دکھلائے ہوئے مغربی جانب کا  
 نقشہ بنانے کی اُس سے خواہش کی، اُس نے بھی وہی زیادہ اہم اور ضروری چیزیں  
 اُس طرف بنادیں اور اسکے خیال میں یہ ہے کہ دوسری چیزیں مشرق کی طرف بن جائیں گی۔ یہ دونوں نقشے لے کر ان کے مطابق مکان  
 تیار کرایا نتیجہ یہ ہوا کہ دونوں طرف کمرے، دالان متعدد موجود مگر مکان بھر میں حمام،  
 پانخانہ، باد پچی خانہ اور دیگر ضروریات کی تمام چیزیں بالکل نثار دیئے گئے۔ یہ نتیجہ کا ہے کہ  
 ایک مکان کے دو حصے کر کے دو انجینیروں سے نقشہ بنوانے کا پورے مکان کا  
 نقشہ دونوں میں ہر ایک جو بناتا وہ اپنے اپنے محل پر درست ہوتا اگر دونوں  
 نقشوں کے مل جانے سے نتیجہ وہ ہوا جو دونوں ہی کے نزدیک غلط ہو گا۔  
 یوں ہی کسی شخص کو بخار ہو اور کسی خاص جگہ درد ہو۔ ایک حکیم کے پاس جانے  
 اُس سے درد کا تذکرہ کرے اور اُس کے لئے دوا تجویز کرے۔ دوسرے حکیم  
 کے پاس جاتے اور اُس سے صرف بخار کو بیان کرے اور اُس کا نسخہ لکھوا لے پھر ان  
 دونوں دواؤں کا استعمال کرے۔ اکثر اوقات یہ صورت انتہائی مضرت رساں  
 ثابت ہوگی اور بعض اوقات مہلک ہو سکتی ہے حالانکہ ان میں سے ہر ایک  
 سے اگر بخار درد دونوں کا ایک ساتھ علاج کرایا جاتا تو دونوں اس کا علاج  
 صحیح طریقہ سے کر دینا اور صحت حاصل ہوتی۔



بالکل یہی صورت ہے مسائل شرعیہ کی بعض احکام ایسے ہیں جو ظاہر میں مختلف شعبوں سے متعلق ہیں مگر حقیقتہً وہ ایک ہی اصل پر مبنی ہیں۔ مثال کے طور پر ملاحظہ ہو کہ ماہ صیام کی کسی کسی شب اگر غسل کی ضرورت ہو جائے اور غسل سے قاصر ہو تو یتیم بدل غسل کرنے کا حکم ہے۔ اس یتیم کے بعد اکثر علماء کا قول ہے کہ سونا جائز نہیں ہے یعنی اگر سو جائے گا تو وہ یتیم باطل ہو جائے گا اور پھر روزہ درست نہیں ہوگا۔ دوسرا قول جو بظاہر میری نظر میں قوت رکھتا ہے یہ ہے کہ سونا جائز ہے اور روزہ کے بطلان کا سبب نہیں ہے۔ یہ مسئلہ بظاہر روزہ کے احکام سے متعلق ہے آپ نے اس مسئلہ کو کسی عالم سے دریافت کیا انہوں نے کہا کہ سونا جائز ہے کوئی مضائقہ نہیں۔ آپ نے اُن کی تقلید کی اور یتیم کو نہ کرنے کے بعد آرام فرمایا۔ دوسرا یہ مسئلہ ہے کہ سو کو جب آنکھ کھلے اور نماز صبح پڑھتا ہو تو آب وضو کے یا یتیم بدل غسل کرے۔

ظاہر میں یہ مسئلہ طہارت کا ہے اور نماز سے متعلق ہے مگر آپ نے اس کو دوسرے عالم سے پوچھا انہوں نے فرمایا کہ نماز کے لئے پھر یتیم بدل غسل کرنا چاہئے آپ نے اُن کی تقلید کی یتیم بدل غسل کر لیا اور نماز پڑھ لی۔ حالانکہ حقیقتہً یہ دونوں مسئلے بالکل ایک چیز سے متعلق ہیں اور آپ کا طرز عمل جو ہرادرہ کسی عالم کے فتوے کے اعتبار سے صحیح نہیں۔

اصل اختلاف جو ہے وہ یہ کہ یتیم غسل کے لحاظ سے بدل تمام ہے یا بدل ناقص اور وہ حدث اصغر کی وجہ سے باطل ہو جاتا ہے یا نہیں جو لوگ قائل ہیں کہ وہ بدل تمام ہے اُن کے نزدیک سونا جائز ہے لیکن اس کے بعد نماز کے لئے



وضو کرنا چاہئے۔ جس طرح اگر غسل کئے ہوئے ہوتا تو وضو کرنا لازم تھا یا اگر وضو نہ کر سکتا ہو تو تیمم بدل وضو کرنا چاہئے۔ لیکن جو لوگ بدل ناقص قرار دیتے ہیں ان کے نزدیک سونا جائز نہیں، اور اگر سو جائے تو نماز کے لئے پھر تیمم بدل غسل کرنا چاہئے۔ اس لئے کہ وہ پہلا تیمم باطل ہو گیا اور اب پھر یہ اسی نجاست میں مبتلا ہو گیا۔ جس میں اس کے پہلے تھا۔

آپ سو تو گئے مگر نماز کے لئے وضو نہیں کیا۔ تیمم بدل غسل کیا۔ یہ کسی کے نزدیک درست نہیں ہے۔ اور آپ نے جو طرز عمل اختیار کیا اس کی بنا پر یقین کے ساتھ کہا جاسکتا ہے کہ یا آپ کا روزہ باطل ہو گیا اور یا نماز اور اس اجمالی یقین کا نتیجہ یہ ہے کہ آپ کو نماز کی بھی تضا کرنا چاہئے اور روزہ کی بھی۔

یہ کس بات کا نتیجہ ہے؟ اس امر کا کہ آپ نے آشیان عمل کو دو عملہ میں ڈال دیا۔ اب چونکہ آپ نہیں سمجھ سکتے کہ کون مسألی باہم طالبہ ہیں اور کمن غیر متعلق، اس لئے آپ کے واسطے تو صحیح طریقہ کار یہی ہے کہ آپ ایک ہی مجتہد کے مقلد ہو جائیے۔ پھر بس مسئلہ میں وہ خود اجازت دے کہ آپ کسی دوسرے شخص کی طرف رجوع کر سکتے ہیں اس میں دوسرے شخص کی طرف، وہ بھی وہ جس پر اسی طرح کامل اطمینان ہو، رجوع کرنا جائز ہو گا۔



# تقلب در مہیت

ایک امر جس کے متعلق شبہ واقع ہوتا ہے وہ تقلب در مہیت کا مسئلہ ہے۔ اکثر لوگ یہ کہتے ہیں کہ کسی زندہ مجتہد ہی کی تقلید کی کیا ضرورت ہے بتا رہے تقلید مہیت کو تو بعض علماء بھی جائز سمجھتے ہیں۔ مگر جہاں تک ضرور کیا جاتا ہے یہ معلوم ہوتا ہے کہ حقیقتاً خود تقلید کا جواز اصل اور قاعدہ پر تو مبنی ہے نہیں۔ قاعدہ کا تقاضا تو یہ تھا کہ ہر شخص خود مسائل دینیہ کی واقفیت اور تحقیق کا ذمہ دار ہوتا۔ یعنی مجتہد ہونا ہر شخص کے لئے ضروری ہے مگر چونکہ یہ امر نظام زندگی کے خلاف ہے اور دوسرے ضروریات کے معطل ہو جانے کا باعث۔ اس ضرورت کی بناء پر تقلید کی اجازت لی ہے۔ لیکن جو بات ضرورت کی بناء پر ہوتی ہے وہ ضرورت ہی کے دائرہ میں محدود ہوتی ہے۔ اور اس سے زیادہ آگے بڑھنے کیلئے دلیل کی ضرورت ہوتی ہے۔ اب دیکھنا چاہئے کہ تقلید کے جو دلائل ہیں وہ تقلید امرات کا بھی فتوے دیتے ہیں یا نہیں۔

ان میں ایک تو نقلی دلائل ہیں۔ جیسے آیت قرآن (فَلَوْ لَا نَفَرْنَا مِنْكُمْ كُلَّ قَرْيَةٍ مِنْهُمْ طَائِفَةٌ لِّيَتَفَقَّهُوا فِي الدِّينِ) یا وہ احادیث جن میں ابان بن تغلب کو فتوے جاری کرنے کی ہدایت کی گئی ہے یا یونس بن عبدالرحمن کی طرف رجوع کا حکم دیا گیا ہے۔ مگر یہ بالکل ناقص ہے کہ ان دلائل کا محل ورود صرف زندہ ہی اشخاص ہیں۔ اپنے اپنے



مقامات سے سفر کرنے والے لوگ بھی زندوں کی جماعت ہیں اور ابان بن تغلب اور یونس بن عبدالرحمن بھی زندہ ہی تھے۔ جب ان کی طرف رجوع کا حکم دیا گیا ہے۔ اس کے علاوہ بطور کلیہ کوئی حکم نہیں پایا جاتا جس میں اموات بھی داخل ہو سکتے ہوں۔

وہ کیا عقلی فیصلہ کہ ناواقف لوگ واقف کار افراد کی طرف رجوع کریں۔ اس کے لحاظ سے جس قدر نقطہ حقیقت تک پہنچنے کا زیادہ گمان ہوگا۔ اسی کو ترجیح حاصل ہوگی۔

زمانہ کے گزرنے کے ساتھ اذکار میں توسعہ ہوتا ہے۔ اور سابقین کے نتائج نظر و فکر جو لاحقین تک پہنچتے ہیں پھر انکی تحقیق و تدقیق سے ان میں بہت سے دروازے نئے کھلتے ہیں اور بہت سے شعبے بحث و نظر کے جدید پیدا ہوتے ہیں۔ اس لئے زندہ اشخاص کی طرف جو علم و کمال میں اعلیٰ درجہ رکھتے ہوں۔ مسابکی دینیہ میں رجوع کرنا واقع تک پہنچنے کا زیادہ قریب ذریعہ ہے۔ پھر ایک مجتہد کے فتوے کے افظوں میں اکثر مقلدین کو دھوکا ہوتا ہے۔ اگر مجتہد زندہ ہے تو اس سے دریافت ہو سکتا ہے کہ اس کا مطلب کیا ہے۔ اور اگر انتقال ہو گیا تو کیا جائے؟ یاد رکھئے کہ فرقہ شیعہ میں علم فقہ کو جو حیرت انگیز ترقی ہوئی ہے۔ وہ صرف اسی کا نتیجہ ہے کہ تقلید اموات جائز نہیں رکھی گئی۔ ورنہ آج علم فقہ اسی نقطہ پر نظر آتا جو ابن حنیہ اسکانی اور ابو عقیل عمانی وغیرہ کے نظریات میں محدود تھا۔ جن میں سے اکثر کا مخالف



حقیقت ہونا اس وقت بدیہیات میں داخل ہو گیا ہے۔ فرقہ شیعہ میں ہی عقلی جمود نظر آتا کہ جو دوسری جماعتوں میں احکام شرعیہ کے بارے میں موجود ہے۔ اس بنا پر کہ انہوں نے اپنی علمی و اجتہادی طاقتوں کو ہمیشہ کے لئے فنا کر دیا ہے۔ ان چند آدمیوں کے انتخاب سے جن کے بوسیدہ کاغذوں پر قیامت تک کے افراد کے عمل کا بار رکھ دیا گیا ہے۔

## عمل کی پہلی منزل

تقلید صحیح طریقہ پر ہو گئی۔ یعنی ایک جامع الشرائط مجتہد کے فتاویٰ کو حاصل کر لیا گیا۔

خواہ اس کتاب کو دیکھ کر جس میں اس کے مسائل مجتمع ہیں۔ اور خواہ اس سے زبانی پوچھ کر اور خواہ ایک ایسے شخص کو دریافت کیے جس کو اس مجتہد کے فتاویٰ محفوظ ہیں۔ ایسے لوگوں کو عراق و ایران میں مسئلہ گواہ کہا جاتا ہے۔ انہیں مجتہد کے فتاویٰ اس قدر محفوظ ہوتے ہیں۔ کہ بسا اوقات خود مجتہد کو اتنے ہر وقت پیش نظر نہیں رہتے۔ افسوس ہے کہ ہندوستان میں اس کی رسم نہیں ہے۔ اس لئے کہ یہاں مسائل دینیہ اور احکام شرعیہ کے لئے وہ مقبولیت ہی حاصل نہیں ہے۔ تقلید کے بعد سب سے پہلا اہم فرض جو سارے آتا ہے وہ نماز ہے۔ اب سب سے پہلے جو وقت نماز کا آئے اس میں واجبی طور پر نماز ادا کرنا ہے۔ نماز کے لئے شرع کی جانب سے مقدمات قرار دیئے گئے ہیں۔ جن پر



نماز کی صحت موقوف ہے۔ ان شرائط میں بعض تو وہ ہیں۔ جو نماز کے ساتھ ساتھ عمل میں لائے جلتے ہیں۔ لیکن نماز سے پہلے جس چیز کا حاصل کرنا ضروری ہے وہ "طہارت" ہے۔ اور طہارت شرعیہ "یعنی وضو اور غسل کے لئے لباس و جسم کے پاک ہونے کی ضرورت ہے۔ اور پاک ہونے کا لحاظ اس وقت تک نہیں ہو سکتا جب تک کہ وہ نجاسات معلوم نہ ہوں۔ جن کے متصل ہونے سے انسان کا جسم یا لباس نجس ہو سکتا ہے۔ اس لئے سب سے پہلے ضرورت ہے کہ نجاسات کا علم حاصل کیا جائے۔

## نجاسات

بچوں کو احکام شرعیہ میں سب سے پہلے اس کا معلوم کرنا ضروری ہے اس لئے کہ بالغ ہونے کے موقع پر وہ طہارت شرعیہ حاصل کر سکیں اور نیز اس لئے کہ نجاست ایسی چیز ہے جو متعدی ہے۔ یعنی وہ کسی میں گہر گار نہ ہوں گے مگر ان کی نجاست گھر بھر میں پھیل جائے گی۔ اور اس کا اثر والدین کے اعمال پر پڑے گا۔

## نجاست کے معنی اور اس کا فلسفہ

نجاست کے معنی گندگی یا کثافت یا میلے پن کے نہیں ہیں۔ نہ یہ سمجھنا چاہئے کہ وہ کوئی صفت ہے جو بذات خود کسی شے میں پائی جاتی ہے



بلکہ وہ ایک شرعی حکم ہے۔ جیسے حلت حرمت وغیرہ جو مختلف مصلحت  
کی بنا پر شرع کی جانب سے قرار دیا جاتا ہے۔

اس کی نوعیتیں حسب ذیل ہو سکتی ہیں :-

پہلے یہ کہ حکم نجاست کا باعث واقعی گندگی اور کثافت ہو جو  
کسی شے میں پائی جاتی ہے۔ جس کی وجہ سے عموماً متہدن اور  
مہذب اشخاص اس سے کراہت رکھتے ہیں چاہے وہ کسی خاص  
مذہب کے پابند نہ ہوں۔ اور شرع چونکہ فطرت کی ترجمان ہے  
اس لئے اس نے بھی ان چیزوں کو نجس قرار دیا ہے۔ اس ذیل میں دال  
ہیں، پیشاب پانچانہ وغیرہ اسی لئے جہاں پر یہ کراہت طبعیت کی اور  
گندگی کم ہے وہاں نجاست کا حکم بھی ملکا ہے۔ مثلاً دودھ پیتا ہو  
بچہ جو ابھی غذا نہ کھاتا ہو اس کے پیشاب سے فطرتاً طبعیت اتنی متقلب  
نہیں ہوتی جتنی ایک بڑے غذا کھانے والے بچے یا بوڑھے آدمی کے  
پیشاب سے۔ چنانچہ شرع نے بھی تفرقہ رکھا ہے۔ یعنی اس بچے کے  
پیشاب کے لئے جو غذا نہ کھاتا ہو۔ باقاعدہ دھونے کی شرط نہیں رکھی  
ہے۔ بلکہ صرف پانی دال دینا طہارت کے لئے کافی سمجھا ہے۔  
دوسری صورت یہ ہے کہ نجاست کا حکم کسی سمیت یا مضریت کی  
بنا پر ہو اس میں بظاہر داخل ہے۔ کتے اور سور کی نجاست کا حکم  
بلکہ اس میں اتنی شدت ہے کہ کتا اگر برتن کو چاٹ لے یا  
دال دے تو جب تک تین مرتبہ مٹی سے مانجھ کر پانی سے پاک نہ کر



جائے نہیں پاک ہوگا۔

آج جبکہ طبی تحقیقات ترقی کے نقطہ پر ہے یہ منکشف ہوتا کہ کتنے کے لعاب میں ایسے جراثیم ہیں جن کی قاتل صرت مٹی ہی ہو سکتی ہے اور کچھ نہیں سمجھ سکتے متعلق بھی اگر اب نہیں تو کبھی اس طرح کا انکشاف ہونا قابل تعجب نہیں ہوگا۔ بیتہ کی نجاست بھی غالباً اسی بنیاد پر ہے۔

تیسری صورت یہ ہے کہ نجاست کا حکم کسی شے سے طبیعت کو متنفر بنانے کے لئے ہوتا کہ اس کے استعمال سے ممانعت کے مفاد کو قوت حاصل ہو جائے۔ شراب کی نجاست کا حکم اسی حیثیت کا ہے بات یہ ہے کہ شراب کا کیفیت، شراب کی سترت اور شراب کی بے خودی جو برابر گوش زد ہوتی رہی ہے وہ انسان کی طبیعت کو لمبھانے اور تحریک استعمال پیدا کرنے کا بہت قوی ذریعہ ہے۔ اس کے خلاف صرت نجاست کے حکم کی بنا پر طبیعت کو اس سے وہ نفرت پیدا ہو جاتی ہے کہ ایک پابند شرع انسان کا دل اس کو چاہتا نہیں یہاں تک کہ حالت مرض اور انحصار علاج میں جبکہ لضرورت اس کا پلانا جائز ہو جاتا ہے اس وقت بھی نجاست قائم رہتی ہے۔ کیونکہ یہ ایک طبعی بات ہے کہ جو کام انسان چند بار کرے اس سے وہ مانوس ہو جاتا ہے۔ اور پھر بلا ضرورت بھی اس کی طرف رغبت کرتا ہے۔ لیکن اگر یہ استعمال جو لضرورت ہے برابر اس احساس کے ساتھ ہو کہ یہ ایک قاتل نفرت پزیر ہے جسے لضرورت استعمال پر مجبور ہو رہا ہوں تو غرض مانوس ہونے



کے انسان بے چین رہے گا کہ کسی طرح یہ ضرورت ختم ہو اور میں اس پر پھر کو ترک کروں جیسے انتہائی تلخ دوا جو کسی مریض کو پینا پڑے وہ براہِ طبیعے اصرار کرتا رہے گا۔ کہ خدا کے لئے جلد اس کو موقوف کیجئے، اسی طرح نجاست ایک روحانی تلخی پیدا کر دیتی ہے۔ جس کی وجہ سے انسان استعمال پر مجبور بھی ہو تو وہ جلد از جلد اس کے ترک کرنے کے لئے بے چین رہے گا۔ اور اس طرح اس کے بلا ضرورت استعمال کے جو مضر اثرات ہیں ان سے محفوظ رہے گا۔ اور شرع کی طرف سے اس کے حرام ہونے میں جو مفاد مضمر ہے وہ بدرجہ اتم حاصل ہو گا۔

چوتھی صورت یہ ہے کہ اس کے علاوہ کوئی اور مصلحت ہو جو اصل میں کسی اور شے کے ساتھ متعلق ہو۔ لیکن وہ اس شے کی نجاست کے ذریعہ حاصل ہوتی ہے۔

اس ذیل میں میرے نزدیک نجاست کفار کا حکم ہے۔

## نجاست کفار

چونکہ اس مسئلہ میں بدقسمتی سے مسلمانوں کی مختلف جماعتوں میں اختلاف پیدا ہو گیا ہے اور بعض روشن خیال افراد خود ہماری جماعت میں سے اس مسئلہ کی مذہبی حیثیت سمجھنے کے خواہش مند ہیں اس لئے ضرورت ہے کہ اس پر ایک واضح تبصرہ کیا جائے۔ سب سے زیادہ واضح صاف اور روشن دلیل اس مسئلہ کی آیت قرآن ہے **إِنَّمَا الْمُشْرِكُونَ نَجَسٌ**



”مشرکین بس ممہ تن نجاست ہیں“

اس میں ان کے نجس ہونے کا بہت قوت کے ساتھ اظہار ہے بات یہ ہے کہ نجس مجسم کے فتح کے ساتھ مصدر ہے۔ مصدر کو کسی ذات کی صفت قرار دینا حقیقی طور پر درست نہیں ہوتا۔ مثلاً ”ید“ عدل یعنی زید عدالت ہے۔ بے شک اس کے معنی یہ ہوتے ہیں کہ وہ انتہائی حد تک عادل ہے۔ اتنا کہ گویا مجسم عدالت بن گیا ہے۔ اسی طرح مذکورہ بالا آیت میں کہنا تو یہی منظور ہے کہ مشرکین نجس ہیں۔ مگر اسی نجس ہونے کا اظہار انتہائی قوت کے ساتھ یوں کیا گیا ہے کہ وہ گویا مجسم نجاست ہی ہیں اور ان کا کلمہ صریح ہے۔ جس سے یہ منشا معلوم ہوتا ہے۔ کہ ان میں کوئی پہلو طہارت کا ہے ہی نہیں اور ہر حیثیت سے نجاست ہی نجاست ہے۔

لفظ نجاست کا تعلق خارجی اشیاء کے ساتھ حبیب ہو تو اس کے فطری معنی عرت عام اور شرع کے لحاظ سے مادی ہی نجاست کہہ سکتے ہیں۔ سوادِ اعظم کا یہ کہنا کہ مشرکین کی روح اور ان کے دل نجس ہیں ایک ایسی تاویل ہے جو الفاظ کے ظاہری مفہوم پر ہرگز منطبق نہیں ہے۔ خصوصاً جبکہ المہ اہلبیت نے جو قرآن کے حقیقی مفسر تھے اس تاویل کی کوئی حمایت نہیں کی ہے۔

جو کچھ بھی اس مقام پر سوال پیدا ہوتا ہے وہ مشرکین کے دائرہ کی دعوت اور یہ کہ اس میں کون جماعتیں داخل ہو سکتی ہیں۔

ہمارے ملک کے باشندے ہندو بظاہر بت پرست ہیں۔ مگر ان میں



کے ایک روشن خیال طبقہ کی طرف سے یہ کہا جاتا ہے کہ ہم ان بتوں کو خدا تصور نہیں سمجھتے ہیں۔ ہم تو واحد حقیقی ہی کو قرار دیتے ہیں۔ اور یہ بت صرف اس کی یاد کا ایک ذریعہ ہیں۔ اس طرح وہ موعود بن جاتے ہیں اور اپنے تئیں مشرک کے دائرہ سے خارج کر لیتے ہیں۔

یہود اور عیسائی اہل کتاب ہیں، اس لئے وہ بھی مشرکین کے تحت میں داخل نہیں ہوتے۔

مگر جس وقت ہم غور کرتے ہیں اور قرآن کے دوسرے آیات کو دیکھتے ہیں تو معلوم ہوتا ہے کہ قرآن مجید کے رو سے یہ تمام جماعتیں مشرک کے تحت میں داخل ہیں۔

باوجودیکہ ان میں کے عام افراد اس تاویل سے بالکل بے خبر ہیں۔ اور وہ اصنام کو یقیناً معبود حقیقی سمجھتے ہیں اور یہ تاویل صرف ایک محدود تعلیم یافتہ جماعت کی طرف سے ہے جو اپنے آبائی طرز عمل کو اپنی منطقی قابلیت سے معقولیت کا لباس پہناتے ہیں۔ اس کے علاوہ ہم دیکھتے ہیں کہ یہی تاویل عرب کے جاہل کفار بھی اپنی بت پرستی سے متعلق پیش کرتے تھے۔ چنانچہ قرآن مجید نے ان کا قول نقل کیا ہے کہ وہ کہتے ہیں

مَا الْعِبَادَةُ هُمْ إِلَّا لِيُقَرَّبُوا إِلَى اللَّهِ زُكُفًا ہم ان کی صرف اس لئے عبادت کرتے ہیں کہ ان کے ذریعہ سے ہم اللہ کا تقرب حاصل کریں۔ ان کے معنی یہ ہیں کہ ان کے نزدیک اللہ کی ہستی ایک جداگانہ وجود سمجھتی ہے اور وہ اصنام کو اس سے متحد ہرگز خیال نہیں کرتے۔ ایک جگہ ہے



لَبَنٍ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ اللَّهُ -

”اگر ان سے پوچھو کہ آسمان و زمین کو کس نے پیدا کیا تو یہ کہیں گے اللہ نے“ اس سے معلوم ہوتا ہے کہ وہ اصنام کو خالق کائنات بھی نہیں سمجھتے تھے۔ حقیقت یہ ہے کہ دو چیزیں ہیں شرک فی الالوہیۃ یعنی معبود حقیقی غیر اللہ کو سمجھنا اور دوسری چیز ہے شرک فی العبادۃ یعنی عملی طور پر اپنی عبادت کو غیر خدا کے لئے بجا لانا“

پہلی قسم کے شرک کی مرتکب ظاہر بہ ظاہر دنیا کی کوئی جماعت نہیں۔ قرآن نے جس کو شرک کہا ہے وہ دوسرے ہی قسم کے مرتکب ہیں اور اس طرح ہندو جو بت پرستی کے قائل ہیں، کوئی بھی تاویل اس کی کریں وہ شرک کی تعریف سے خارج نہیں ہو سکتے۔

وہ گئے یہود و نصاریٰ - ان کو قرآن مجید میں صراحتہً کئی مقام پر شرک بتایا گیا ہے۔

ایک جگہ ارشاد ہوتا ہے وَقَالَتِ الْيَهُودُ عِزِّيْرُ ابْنُ اللَّهِ اَخِرٌ مِّنْهُ  
ہے۔ تَعَالَى اللَّهُ عَمَّا يُشْرِكُوْنَ -

اور عیسا یوں کے لئے عیسیٰ سے خطاب نقل کیا گیا ہے اَنْتَ  
قُلْتَ لِلنَّاسِ اتَّخِذُوْنِیْ وَاٰتِیْیَ الْهٰیْمِیْنَ مِنْ دُوْنِ اللَّهِ  
اور خود عیسا یوں کو مخاطب کر کے ارشاد ہے۔ لَا تَقُوْلُوْا قُلُوبُہٗ اَنْتُمْ وَاٰخِرُ  
لَكُمْ اَنْتُمْ اِلٰہٌ وَّ اٰوٰیہٗ -

اس میں صاف عقیدہ عیسائیت کو توحید کا مقابل قرار دیا گیا ہے



اور اسی سے آپ کو معلوم ہو گا کہ آریہ جماعت چونکہ خدا کے ساتھ روح و مادہ کو قدیم مانتی ہے تو وہ بھی عیسائیوں کی ہم قدم ہے اور ایران کے پارسی نور و عظمت کے مبداء عالم ماننے کی بنا پر مشرک قرار پاتے ہیں۔ پھر روایات صحیحہ جن میں علی بن حفصہ، محمد بن مسلم کے روایات اور سعید الماعری کا موثق ہے عرصہٴ مجوس کو نجس بتلاتے ہیں اور دیگر معتبر احادیث سے یہود و نصاریٰ کی نجاست کا حکم بھی ثابت ہوتا ہے۔

اس کے خلاف پیش کی جاتی ہے یہ آیت کہ  
 طَعَامُ الَّذِينَ أَكَلُوا الْكِتَابَ حِلٌّ لَكُمْ وَطَعَامُكُمْ حِلٌّ  
 لَهُمْ "کھانا ان لوگوں کا جنہیں کتاب دی گئی ہے تمہارے لئے حلال  
 ہے اور تمہارا کھانا ان کے لئے حلال ہے"

مگر حیب غور کیا جاتا ہے تو یہ معلوم ہوتا ہے کہ اس آیت کا طہارت و نجاست کے مسئلہ سے کوئی تعلق ہی نہیں ہے۔ دیکھیے تو اگر اس کا طہارت کے حکم سے تعلق ہوتا تو پہلا جزو تو بالکل ٹھیک ہے، کہ اہل کتاب کا کھانا تمہارے لئے جائز ہے۔ مگر دوسرا جزو بالکل بھرتی کا اور بے کار ہوتا ہے کہ تمہارا کھانا ان کے لئے حلال ہے۔

اس نے کیا اہل کتاب کو فتوے دینا مقصود ہے کہ وہ بھی مسلمانوں کو پاک سمجھیں۔ بلکہ ان دونوں ٹکڑوں پر برابر سے نگاہ ڈالنے پر معلوم ہوتا ہے کہ اس کا مطلب ایک دوسرا ہی ہے۔

بات یہ ہے کہ اس زمانہ میں غلطی کی تجارت زیادہ تر یہود و نصاریٰ



سے متعلق تھی مسلمانوں کو کثرت سے آیات میں کفار کی موات اور کسی طرح سے بھی ان کے ساتھ تعلقات پیدا کرنے سے منع کیا گیا تھا۔ اس لئے ان کو یہ تردد تھا کہ خرید و فروخت اور تجارتی معاملات ان یودیوں کے ساتھ کرتا بھی ہمارے لئے درست نہیں ہے۔ آیت نے آکر اس شبہ کو دور کیا اور بتایا کہ ان کے ساتھ معاملات اور خرید و فروخت، لین دین میں کوئی مضائقہ نہیں ہے۔ اس کو طہارت و نجاست سے کوئی تعلق نہیں ہے۔ اور یہ کتاب بھی درست نہیں ہے کہ اگر اہل کتاب نجس ہوتے تو اس حکم میں قید لگانے کی ضرورت تھی۔ اور جبکہ حکم مطلق ہے اس میں کوئی تخصیص نہیں ہے تو معلوم ہوتا ہے کہ ہر چیز ان سے لینا جائز ہے۔ یہ استدلال اس لئے درست نہیں ہے کہ کسی لفظ کی عمومیت سے انہی چیزوں میں فائدہ اٹھانا صحیح ہے کہ جن کے لحاظ سے وہ حکم دیا گیا ہے۔

فرض کیجئے قرآن مجید میں کہتے کے شکار کی حلت کا حکم ہے۔ ان الفاظ میں کہ وَمَا عَلَيْنَهُمْ مِنَ الْجَوَارِحِ مُكَلِّبِينَ ثَعْلَابَهُنَّ مِمَّا عَمَّكُمْ اللَّهُ۔ اس میں اس کا کوئی ذکر نہیں ہے۔ کہ جس مقام پر کہتے کا منہ پڑے اس کو پاک کر لیا جائے۔ مگر اس سے یہ نتیجہ نہیں نکالا جاسکتا کہ کہتے کا منہ پاک ہے اس لئے کہ حکم اس لحاظ سے ہے ہی نہیں، وہاں مقصود صرف یہ ہے کہ اس جانور کو تم حلال سمجھو اور وہ مردار نہیں ہے کہ اس کا کھانا حرام ہو۔ یہ کہتے



کا منہ نجس ہے۔ یہ اپنے موقع پر ثابت ہے اور بتایا گیا ہے۔ اسی طرح  
 یہاں جو کچھ بھی کہا جا رہا ہے وہ یہ کہ ان کے ساتھ خرید و فروخت اور  
 تعلقات تجارتی قائم کرنے میں کوئی مضائقہ نہیں ہے۔ لیکن یہ کہ  
 کون چیزیں ان کے ہاتھ کی پاک ہوں گی۔ کون چیزیں نجس ہوں گی۔ یہ  
 ہرگز اس آیت میں بتایا نہیں جا رہا ہے۔ دیکھیے تو کہ اہل کتاب کے  
 کھانے میں بعض ایسی چیزیں ہیں جو خصوصیت سے مسلمانوں کے  
 لئے حرام ہیں۔ جیسے سور کا گوشت وغیرہ۔ تو کیا اس آیت سے  
 یہ نتیجہ نکالا جاسکتا ہے کہ ان چیزوں کا بھی لینا جائز ہے؟ کیونکہ اس  
 آیت میں کوئی تخصیص نہیں ہے۔ اسی طرح وہ چیزیں جو ہاتھ لگنے کی  
 وجہ سے نجس ہو جاتی ہیں۔ اس طرح کہ ان کی طہارت بھی ممکن نہیں  
 ہے اس آیت کے عموم کی بنا پر ان کا لینا جائز نہیں قرار پاسکتا۔  
 اور پھر احادیث ائمہ معصومین علیہم السلام نے جن میں صحیح حسن اور  
 موثق ہر طرح کے معتبر روایات موجود ہیں۔ یہ بتا دیا ہے کہ اس آیت  
 میں طعام سے مراد محبوب و فواکہ و بقول ہیں۔ یعنی خشک اناج اور  
 پھل اور ترکاریاں، اس کے بعد کوئی شبہ نہیں رہتا کہ اس آیت کی  
 نگاہ صرف خرید و فروخت پر ہے اور طہارت و نجاست سے اس کا  
 کوئی تعلق نہیں ہے۔



اس کے بعد یہ دیکھئے کہ یہ حکم مسلمات مذہب شیعہ سے رہا ہے۔ اس طرح کہ اہل سنت کے مقابلہ میں گویا اس فرقہ کا ماہہ الاتیاز ہے۔ جیسے سڈ متہ۔ تفتہ و غیرہ پر وہ مسائل ہیں جن میں مفتدین اور متاخرین علماء مذہب شیعہ کا اتنا بڑا اجماع ہے کہ وہ بطور مسلمات شمار مذہب شیعہ سے سمجھے جاتے ہیں۔ غور کیجئے اصول و راہیت پر تو آپ کو معلوم ہو گا کہ یہ نجاست کا مسئلہ فرقہ شیعہ میں اگر کسی جذبہ کی بنا پر نرا شاہنوا سمجھا جائے تو وہ کیا جذبہ ہو سکتا ہے؟ صرف تعصب اور منافرت۔ لیکن سچ بتائیے کہ فرقہ شیعہ کو اپنے ہم ملت مسلمانوں کی جماعت سے جو فرقہ شیعہ کی مخالفت حتیٰ زیادہ نقصانات پہنچے یا یہود و نصاریٰ، مجوس اور مہندوؤں سے۔

تاریخ بتلاتی ہے کہ شیعہ فرقہ کو دنیا کی کسی غیر مسلم جماعت کے ہاتھوں وہ صبر آزا م مصائب برداشت نہیں کرنا پڑے جو غیر شیعہ مسلمانوں کے ہاتھوں۔ آج بھی اگر کسی شیعہ سے پوچھئے کہ تمہارے لئے انگریز اچھے ہندو اچھے یا دوسرے مسلمان، تو وہ دنیا کی دوسری قوموں کو ترجیح دے گا۔ اس لئے کہ ان کے ہاتھ سے اسے کوئی خاص تکلیف نہیں پہنچی ہے مگر سنی مسلمانوں کے نام سے۔

شیعوں کی آنکھ میں بغداد کے قید خانے اور بنی عباسیہ کے مظالم اور قصر حمرا کی دیواریں جن میں سادات کے خون کا گارا دیا گیا اور بغداد کی دیواریں جن میں سادات زندہ چھٹے گئے اور سلطان سلیم عثمانی کے حکم سے ستر ہزار شیعوں کا قتل عام اور اورنگ زیب کا خنجر رافضی کش



اور جہانگیر کے ہاتھوں قاضی نور اللہ شہسوتری کا قتل وغیرہ یہ سب واقعات پیش  
 نظر ہو جاتے ہیں اور جسم پر دو ننگے کھڑے ہو جاتے ہیں۔ ان حالات  
 میں ظاہر ہے کہ شیعوں کو تعصب، نفرت اور عناد جو کچھ بھی ہو سکتا تھا  
 وہ ان مسلمانوں سے نہ غیر مسلم افراد سے جن سے شیعوں کو اگر امداد نہ بھی  
 پہنچی ہو تب بھی کوئی تکلیف نہیں پہنچی۔ اس کے باوجود جب ہم شیعہ فقہ  
 اور روایات مذہبی میں مسئلہ طور پر یہ دیکھتے ہیں کہ وہ سنی مسلمانوں کو باوجودیکہ  
 ان کی تلواریں ان کی گردنوں پر رہیں پاک کہتے ہیں۔ وہ کہتے ہیں۔ کہ یہ  
 چاہے ہمارے قاتل کیوں نہ ہوں مگر محمد رسول اللہ کے نام لیوا اور کاہن  
 ہیں۔ اس لئے ان کے ساتھ ہم کو اکل و شرب اور تعلقات معاشرت  
 جائز ہیں اور ایک غیر مسلم سے ہم کو اکل و شرب جائز نہیں ہے۔ اس سے  
 صاف ظاہر ہوتا ہے کہ یہ مسئلہ کسی جذبہ نفسانی پر مبنی نہیں ہے بلکہ  
 ایک خالص اسلامی تعلیم ہے جو شیعوں کو اپنے آئمہ کی زیارتی پہنچ ہے  
 اور وہ اس پر بلا کسی ذاتی جذبہ کی کار فرمائی کے قائم رہے ہیں۔ اور  
 اہل سنت جو کفار کو پاک سمجھنے لگے ہیں وہ ملوکیانہ سیاست کا نتیجہ  
 ہے۔ جس کے تحت میں ان کو ضرورت تھی کہ وہ مالک غیر اور امام خاتم  
 سے تعلقات قائم کریں۔ لہذا اصول جہان بینی کے تحت میں ان کو  
 ضرورت ہوئی کہ وہ اسلام کے حکم محکم کی خواہ مخواہ تاویل کریں۔ اور اپنے  
 لئے کفار کے ساتھ تعلقات قائم کرنے کا راستہ کھول لیں۔  
 اب دیکھنا یہ ہے کہ اسلام کے اس حکم کی مصلحت کیا ہو سکتی ہے



یہ پہلے کہا جا چکا ہے کہ نجاست ایک حکم شرعی ہے۔ جس کے لئے شے میں کسی گندگی یا سمیت کا ہونا ضروری نہیں ہے۔ بلکہ اس کے بہت سے مصلح ہو سکتے ہیں۔

کفار کو نجس قرار دینے کے یہ معنی نہیں ہیں کہ ان میں کسی طرح کی گندگی ہے بلکہ نہیں بلکہ بہت ممکن ہے کہ کوئی غیر مسلم انسان ایک مسلمان سے زیادہ صاف شفاف اور سچل رہتا ہو۔ کفار کو نجس قرار دینے کا باعث خاص ان سے نفرت یا عداوت پیدا کرنا بھی نہیں ہے کیونکہ اسلام تو رواداری کا حامی ہے اور ہر ایک شخص سے خوش اخلاقی کو پسند کرتا ہے۔ بلکہ اس کا منشا کچھ اور ہی ہے۔

بات یہ ہے کہ اسلام نے مسلمانوں پر کھانے پینے اور طرز معاشرت ہر طرح سے کچھ خاص امتیازات مقرر کئے تھے جو غیر مسلموں سے علیحدہ ہیں جو غیر مسلم جماعتیں بہت سی ایسی چیزوں کا استعمال کرتی ہیں جو مذہبی حیثیت سے ایک مسلمان کے لئے جائز نہیں ہے۔ دنیا میں "ہم پیالہ وہم لوانہ" ہونا معاشرت کا ایک اتنا قوی درجہ ہے کہ جس سے ایک فریق کے دوسرے سے متاثر ہو جانے اور اس کے رنگ میں رنگ جانے کا بہت قوی امکان ہے۔ اس کے برخلاف صرف اکل و شرب کے نہ ہونے سے ایک ایسی خلیج حائل ہو جاتی ہے کہ چاہے کتنی ہی دوستی ہو اور آپس میں تعلقات قریب ہوں مگر پھر بھی یہ اندیشہ ہمیں پیدا ہوتا کہ مسلمان ان چیزوں کے ارتکاب پر آمادہ ہو جائیں جو غیر مسلمین سے مخصوص ہیں۔

اس کے لئے غیر مسلمین کی نجاست کے حکم کی تشریح کی گئی ہے



اس سے مقصود مسلمانوں کو ان چیزوں سے علیحدہ رکھنا تھا جو ان کے لئے  
ممنوع قرار دی گئی ہیں اور غیر مسلمین ان کا استعمال جائز سمجھتے ہیں۔  
یاد رکھنا چاہئے کہ ایک قانون جو کسی غالبی مصلحت کی بنا پر ہو  
بطور قانون نافذ ہو جائے تو اس میں عمومیت پیدا ہو جاتی ہے۔ پھر  
نہیں دیکھا جائے گا کہ کہاں وہ خصوصی مصلحت موجود ہے اور کہاں نہیں۔  
مثال کے طور پر ساردا ایکٹ کچھ خاص مضرتوں کی بنا پر نافذ کیا گیا جو  
ہندوؤں کے یہاں انتہائی غیر معتدل شادیوں میں پیدا ہوا کرتی ہیں۔  
قانون ان مضرتوں کے لحاظ سے نافذ کیا گیا۔ لیکن اس کے بحیثیت قانون  
نافذ ہوجانے کے بعد اب اس میں عمومیت ہے یہ نہیں دیکھا جائے گا کہ  
جگہ وہ مضرتیں پیدا ہو رہی ہیں۔ اور کس جگہ نہیں۔ اب تو ہر حال قانون کی  
کا سوال ہے۔

اسی طرح نجاست کفار کا حکم اگرچہ ایک اجتماعی مصلحت کی بنا پر ہے  
اثلیثیت رکھتی ہے مگر جب اس کے لحاظ سے حکم بطور عمومی نافذ ہو گیا۔  
اب مستثنیات اور برائیات کا کوئی لحاظ نہ ہوگا۔  
فرض کیجئے کوئی غیر مسلم عملی طور پر ان چیزوں میں سے کسی کا بھی  
نہ کرتا ہو جو مسلمانوں کے یہاں ناجائز ہیں یا کوئی مسلمان خصوصیت  
اپنے متعلق اعتماد کا اظہار کرے کہ میں جتنا بھی ہم پیالہ وہم نوالہ ہوں  
بھی دوسروں کے اخلاق سے متاثر نہیں ہوگا۔ ان صورتوں کا کوئی لحاظ  
کیا جائے گا جبکہ حکم بطور قانون عمومیت کے ساتھ نافذ ہو گیا اور



میں کوئی ایسا اشتناک موجود نہیں ہے۔

## کفر اور اسلام کے حدود

یوں تو اسلام اور ایمان دونوں بڑی مشکل باتیں ہیں۔ اگر انکو حقیقت کے لحاظ سے دیکھا جائے مگر طہارت و نجاست کے باب میں اس کا اعتبار ہرگز نہیں ہے۔ ورنہ ایک طرف تو سچے مسلمان کی زندگی دشوار ہو جاتی اس تلاش میں کہ واقعی مسلمان کون ہیں۔ دوسری طرف مسلمانوں کی جماعت میں ایک عظیم تفرقہ کی بنیاد پڑ جاتی۔ اس طرح کہ ہر ایک دوسرے کو کافر کہہ اس کو نحس قرار دے اور اس سے پرہیز کرنا مذہبی حیثیت سے ضروری بتلائے۔ ظاہری طور پر کفر و اسلام کے درمیان ایک واضح حد مقرر کی گئی اور وہ کلمہ لا الہ الا اللہ محمد رسول اللہ ہے جو شخص خدا کی توحید اور رسول کی رسالت کا زبان سے اقرار کرتا ہے وہ مسلمان سمجھا جانا چاہئے۔ بشرطیکہ کسی ایسی بات کا کھلم کھلا انکار نہ کرتا ہو۔ جو تمام اسلام کے متفقہ مسائل میں واضح طور پر داخل ہے کہ اس سے مسلمانوں کا بچہ بچہ واقف ہے جیسے نماز، روزہ، حج، زکوٰۃ وغیرہ کا وجوب یا شراب، زنا، سود وغیرہ کی حرمت۔

کسی بات کا عقلی استدلال کے لحاظ سے نفی توحید وغیرہ کے حدود میں داخل ہونا تک ظاہر بظاہر کفر کا موجب نہیں قرار دیا گیا ہے۔ جبکہ کہنے والا اسے اس اقرار کے ساتھ نہ کہتا ہو کہ وہ خدا کو ایک نہیں جانتا



بلکہ تاویل سے کام لیتا ہو۔

اسی بنا پر اہلسنت کا فرقہ اشاعرہ صفات خدا کو ذات بر ذات ملنے کے بعد بھی مسلمانوں کی صفت میں داخل رہا۔ اور خدا کی رویت کا قائل رہ کر بھی محسیمہ کے ذیل میں داخل نہیں ہوا۔ حالانکہ یہ ظاہر ہے کہ آٹھ صفتیں قدیم ذات سے الگ ہونے کے بعد اللہ واحد نہیں رہا۔ اور رویت کے قائل ہونے کے ساتھ مکان، حیث اور جہت سے بے نیاز نہیں رہ سکتا۔ اور جسم بن جاتا ہے۔ مگر یہ لوگ ان لوازم کے پابند نہیں ہیں۔ کہیں کہ خدا کو ایک نہیں مانتے؟ تو وہ کانوں پر ہاتھ رکھیں گے اور کہیں کہ تم خدا کو جسم مانتے ہو تو وہ انکار کریں گے۔ اس لئے عقلی حیثیت سے وہ ایک حماقت کے مرتکب ہوں، مگر شرع کے رد سے کافر نہیں قرار پا سکتے۔ قادیانی جماعت میں وہ لوگ جو مرزا غلام احمد کو صاف صاف نبی کہتے ہوں بظاہر اسلام سے خارج ہیں مگر احمدی کہ جو محمد علی صاحب کے شیعین ہیں اور مرزا غلام احمد صاحب کو نبی یا رسول نہیں مانتے صرف ایک مجدد کی حیثیت کے قائل ہیں ان کے اسلام سے خارج ہونے کا کوئی سبب نہیں ہے۔

کوئی مسلمان اگر کسی مذہبی عقیدہ کے متعلق شکوک و اعتراضات کا اظہار کرتا ہے تو صرف اتنے پر اسے کافر نہیں سمجھ لینا چاہئے۔ انسانی دماغ جب ذوق تحقیق سے روشناس ہو جاتا ہے۔ نیز ہر بات کی دلیل جاننے اور سمجھنے کا طلبگار ہوتا ہے۔ نیز انسان کا ذہن



متخیلہ اکثر شکوک و شبہات کو سامنے پیش کرتی رہتی ہے۔ جس میں انسان کا کوئی اختیار نہیں ہوتا۔ اگر اس شک اور شبہ کے پیدا ہونے کے بعد تحقیق میں کوتاہی ہوئی اور اس شک نے عقیدہ کی صورت اختیار کر لی تو وہ کفر کی منزل ہوگی جس میں ہمیشہ کی ہلاکت ہے۔

مزودت ہے کہ شک و شبہ ادعا عراض جو دماغ میں گردش کرے اسے پیش کیا جائے اور اس کو دور کرنے کی کوشش کی جائے۔

لیکن اگر کفر نواندی کی ترقی اس حد پر پہنچے کہ اعتراض اور شبہ کے اظہار ہی پر کافر کا خطاب مل گیا تو کسی کو جرأت ہی کا ہے کہ وہ اپنے خیالات کا اظہار کر کے تشفی حاصل کرے۔ نتیجہ یہ ہوگا کہ وہ خیالات دماغ میں پرورش پائیں گے اور ایک وقت میں عقیدہ کی حیثیت اختیار کر لیں گے۔ اب وہ شخص واقعی کافر ہوگا۔ مگر اس کی ذمہ داری ہوگی ہمارے اس غلط طرز عمل پر۔

گزشتہ دور میں انگریزی تعلیم کے ساتھ جو بہت سے کافر پیدا ہوئے اس کی ذمہ داری بہت زیادہ ہمارے اس غلط طریق کار پر ہے۔

ہم نے پہلے ہی یہ سمجھ لیا کہ انگریزی تعلیم کافر دھلے کی مشین ہے اب اگر کسی انگریزی دان انسان یا طالب علم نے بطور جستجو سہی کچھ بھی خیالات مشککانہ ظاہر کئے تو ہم نے چھوڑتے ہی اسے کافر کہہ دیا۔

نتیجہ یہ ہوا کہ وہ اب تک تو کافر نہ تھا مگر ہمارے اس کہنے سے ہو گیا اگر اس نے ہم سے تبادلہ خیالات چاہا تو چونکہ ہم سمجھتے تھے کہ ایک



"کافر" ہم سے گفتگو کرنا چاہتا ہے۔ اس لئے یا تو ہم نے اس کا موقع ہی نہ دیا یا موقع دیا بھی تو مناظرانہ جوابات دے کر اسے خاموش کرنے کی نہ یادہ کوشش کی۔ حالانکہ مناظرانہ جوابات سے معاند انسان خاموش تو ہو جاتا ہے مگر ایک طالبِ حق کے دل کی خلش دور نہیں ہوتی۔ لیکن ہم تو یہ سمجھ کر گفتگو کرتے تھے کہ یہ شخص طالبِ حق نہیں ہے۔ کافر ہے جو منہ ہم کو نیچا دکھانے کے لئے ہم سے خواہ مخواہ بحث کرنا چاہتا ہے۔ نتیجہ یہ ہوا کہ تعلیم یافتہ جماعت "اور اہل علم" کے درمیان کی خلیج بڑھ گئی۔ انہوں نے ان کے پاس آنا جانا چھوڑا۔ انہوں نے ان کی طرف سے منہ موڑا۔

شکوہ ہے کہ اس صورتِ حال میں اب بہت حد تک اصلاح ہو گئی ہے موجودہ زمانہ میں اکثر انگریزی کالج اور اسکولوں کے طلباء مذہبی مسائل کی تحقیق کرتے ہیں اور تشفی حاصل کرتے ہیں۔ اہل علم کے مواعظ میں اس جماعت کے بہت سے افراد شرکت کرتے ہیں اور فائدہ اٹھاتے ہیں اس صورتِ حال میں ترقی ہونا چاہئے۔ اور اب کبھی ایسا نہیں ہونا چاہئے کہ کسی بڑے سے بڑے اعتراض کے اظہار پر کسی کو کافر سمجھ لیا جائے جب تک ایک شخص واقعی اپنے کفر اور الحاد کے عقیدہ کا صاف صاف معترف اور اس کا علمبردار نہ ہو۔

## نواصب

کوئی شبہ نہیں کہ وہ لوگ جو اہلبیت رسول سے کھلم کھلا عداوت



کا اظہار کریں، وہ کافر ہیں۔ اور محکوم بہ نجاست ہیں۔

یہ کوئی آج کا مسئلہ اور تقاضائے وقت پر تراشا ہوا حکم نہیں ہے بلکہ ہمیشہ سے فقہائے ملت کا مسئلہ ہے اور احادیث ائمہ معصومین میں اس کی تصریح موجود ہے بلکہ اہلبیت کے معتبر اور مستند روایات و نصیحتیں بھی اس پر دلالت کرتے ہیں۔

www.kitabmart.in

پیغمبر صلی اللہ علیہ وآلہ وسلم کی حدیث "يَا عَلِيُّ حُبِّكَ اِيْمَانٌ وَ بُغْضُكَ كُفْرٌ" و "نِفَاقٌ" فریقین کے یہاں متواتر حیثیت سے وارد ہوئی ہے علمائے شیعہ کے تصریحات و یکجہا ہوں تو ملاحظہ فرمائیے:-

تذکرۃ الفقہاء للعلامة السخلی ج ۱ ص ۵۰ - جامع المقاصد للمحقق الثانی ج ۱ ص ۱۷۱ روض الجنان فی شرح ارشاد الاذمان للشہید الثانی ص ۱۹۱ نفع المعالم للشیخ حسن ابن زین الدین الشہید الثانی ص ۱۹۹ کشف اللثام للعاصم اللہدی ج ۱ ریاض المسائل للسید علی الطباطبائی ج ۱ مستند الشیعة للشیخ احمد الزاقل ج ۱ ص ۳۵ وسائل الشیعة فی احکام الشریعة للسید محسن الاعرجی ص ۱۸۱ مفتاح الکرامۃ للسید محمد جواد العاظمی ج ۱ ص ۱۸۱ کشف العطاء للشیخ یعقوب النجفی ص ۱۲۳ جواہر الکلام للشیخ محمد حسن النجفی ج ۱ ص ۱۸۱ نجات العباد للشیخ محمد حسن النجفی ص ۵ الوجیز الراقی للسید العلماء السید حسین طاب ثراہ ص ۲ روضة الاحکام تصنیف سید العلماء ج ۱ ص ۱۸۱ کتاب الطہارۃ للشیخ مرتضیٰ الانصاری ذرائع الاحلام للشیخ محمد حسن المامقانی کتاب الطہارۃ ج ۲ حصہ دوم ص ۲۱۹ ہدایۃ الانام للشیخ محمد حسین الکاظمی



ج ۲۷۳ مرشد المؤمنین تصنیف جنت باب ممتاز العلماء السید محمد تقی طاب  
 تراه ص ۵ ذلیعہ الواد فی منتخب نجات العباد للملحج میرزا محمد حسین بن میرزا محمد علی  
 ص ۳۵۳ فلک النجاة للسید ہمدی القزوی ص ۲ منہج الرشاد للشیخ جعفر المشتري ص ۱۰  
 نعم الزاد للشیخ محمد طہ نجف ص ۳۴ ذخیرۃ العباد للمیرزا محمد تقی الشیرازی ص ۱۰  
 النجاة للشیخ احمد آل کاشف العطاء ج ۱ اصل اوسیلۃ النجاة شیخنا المیرزا محمد  
 النائی ص ۵۷ عروۃ الوثقی للسید کاظم الطباطبائی مطبوعہ صیدارج ص ۲۸

پھر موجودہ زمانہ میں اگر علماء سے اس طرح کے فتاویٰ حاصل کئے جائیں  
 تو تحصیل حاصل ہی تو ہوگا۔ مگر حالات زمانہ کے تقاضا سے بعض لوگ ایسے  
 فتاویٰ کی اشاعت سے غلط فہمی میں مبتلا ہو جاتے ہیں۔

معلوم ہوتا ہے کہ اہلسنت بحیثیت مذہب ہرگز اہلبیت سے علان  
 نہیں رکھ سکتے۔ حضرت علی بن ابی طالب علیہ السلام کی فضیلت و عظمت  
 ان کے مذہب کا ایک جزو ہے۔

شاہ عبدالعزیز دہلوی کی کتاب تحفۃ اثنا عشریہ جو اہل سنت میں اب  
 پوری مقبولیت رکھتی ہے۔ بلکہ ان کی مناظرانہ سرگرمیوں کا مرکز ہے۔ اس میں  
 یہ ثابت کرنے کی کوشش کی گئی ہے کہ اصلی شیعہ علیؑ ہم ہیں اور غلط  
 احادیث شیعان علیؑ ابن ابی طالب کی تعریف میں وارد ہوئے ہیں وہ ہم  
 متعلق ہیں۔

اس صورت میں کبھی یہ سمجھنا کہ سنی لوگ "نواصب" کے لفظ کے تحت  
 داخل ہوں گے بالکل غلط ہے۔



بے شک یہ ہو سکتا ہے کہ کوئی "سنی" اپنے کو سنی کہتا ہو۔ مگر اپنے مذہب کے خلاف حضرت علیؑ کی شان میں نامناسب الفاظ کہتا ہو اور عداوت کا اظہار کرتا ہو تو ایسا شخص بے شک ناصبی ہوگا۔ اور علما کے فتاویٰ کا محل قرار پائے گا۔ مگر یہ بالکل شخصی و انفرادی بات ہے۔ اس کا کسی فرقہ یا جماعت سے تعلق نہیں ہو سکتا۔ جس طرح اگر کوئی شیعہ اپنے تئیں شیعہ کہتا ہو مگر لغو و بالہ خدا یا رسول یا ائمہ کی شان میں گستاخی کرے تو وہ کافر ہے اور اس کی شیعیت کا نام نہادان قرار اس کے لئے ہرگز سود مند نہیں ہے۔

اگر آپ ایسے شخص کو پہچان لیجئے اور آپ پر ثابت ہو جائے کہ وہ اس قسم کے الفاظ اپنی زبان یا قلم پر جاری کرتا ہے تو ضرور اس کو کافر سمجھئے اور اس سے پرہیز کیجئے۔

یاد رکھئے کہ جب تک اسلام کے ظاہری پردہ کے اندر کچھ بھی گنجائش نکلتی ہے مسلم اور غیر مسلم ہرگز برابر نہیں ہو سکتے۔ نہ غیر مسلمین کی نجاست کا حکم کبھی برطرف ہو سکتا ہے۔

## ضرورت کے حدود

اس میں کوئی شک نہیں کہ ضرورت کی بنا پر اکثر حرام چیزیں حلال ہو جاتی ہیں۔ مگر ضرورت کے معنی سمجھنے میں اکثر لوگوں کو دھوکا ہوتا ہے۔



ضرورت کے عام معنی جو لوگ سمجھتے ہیں ان کے لحاظ سے  
بلا ضرورت کھانا ہی نہیں کھایا جائے گا۔ چاہے وہ مسلمان  
شیعہ اثنا عشری کے ماتھے کا پکا ہوا کیوں نہ ہو۔  
پھر اس کے کیا معنی کہ ضرورت کے وقت غیر مسلم کا کھانا  
جائز ہے۔ دیکھئے ضرورت کے وہ معنی ہیں کہ جس وقت انسان  
کے لئے مردار حلال ہوتا ہے۔ وہ وقت کہ جب انسان کی  
زندگی موقوف ہو جائے اس حرام شے کے ارتکاب پر۔ پھر یہ  
بھی یاد رکھئے کہ ضرورت کی بنا پر جو شے جائز ہوتی ہے وہ مقدار  
ضرورت کی پابند ہوتی ہے۔ یعنی زندگی کی حفاظت کیلئے  
استعمال جائز ہو گا۔ تو بس اتنا ہی کہ جتنے میں حیات کا تحفظ  
ہو جائے۔

اکثر لوگ خصوصاً وہ جو سرکاری دفتروں میں یا مشترک کالج  
اور اسکولوں میں ملازم ہیں غیر مسلمین سے پرہیز کے حکم میں بڑی دشواریاں  
محسوس کرتے ہیں۔ کسی حد تک میں ان دشواریوں کو تسلیم کرتا  
ہوں۔ صرف مسلمانوں کے سوا د اعظم کے طرز عمل کی وجہ سے  
اگر مسلمانوں کا متفقہ رویہ یہ ہوتا کہ وہ غیر مسلمین سے پرہیز کرتے  
ہوتے تو یہ اسلام کا ایک مسئلہ حکم سمجھا جاتا۔ اور اسے صرف شخصی  
تعصب یا تنگ نظری پر محمول نہ کیا جاتا۔ جس طرح ہندوؤں میں  
یہ رسم برابر قائم رہی اور کوئی بھی دشواری پیدا نہیں ہوئی۔ مگر مشکل



یہ ہے کہ ہمارے دوسرے مسلمان بھائی اس پر عامل نہیں ہیں۔ اس لئے ناواقف افراد اس کی مذہبی حیثیت کا احساس نہیں رکھتے پھر بھی میں سمجھتا ہوں کہ یہ دشواریاں ہماری قوت عمل کی کمزوری سے متعلق ہیں۔

اگر ہمارے افراد جہاں جہاں ہوں سختی کے ساتھ اس کی پابندی کریں اور یہ ظاہر کرتے رہیں کہ ہم یہ کسی ذاتی نفرت یا عداوت کی بنا پر نہیں کرتے۔ بلکہ ایک مذہبی اصول کی بنا پر مجبور ہیں تو رفتہ رفتہ یہ حقیقت منکشف ہو جائے گی اور لوگ واقف ہو جائیں گے کہ یہ شیعہ فرقہ کی ایک مذہبی خصوصیت ہے جس کے وہ مذہبی حیثیت سے پابند ہیں۔

یہ انتہائی افسوس کی بات ہے کہ ہندوؤں کے لئے جیل خازن میں اس کا انتظام ہو کہ ہندو ہی کے ہاتھ کا کھانا دیا جائے اور یہ جیل کے قواعد کے منافی نہ ہو۔

سکھوں کے لئے داڑھی کے رکھنے کی اجازت جیل خانہ میں ہو اور جیل کے قواعد سے وہ مستثنیٰ ہو جائیں مگر شیعوں کے لئے یہ امر کہ ان کو مسلمان کے ہاتھ کا کھانا دیا جائے جیل کے قواعد کے خلاف ہو۔

یاد رکھئے کہ یہ صرف ہمارے احساس عزم اور آہنگ کی کمزوری کا نتیجہ ہے۔ اتنا ہی نہیں کہ عبرت کے قابل یہ معاملہ ہے کہ سکھ



تو جیل خانوں میں واڑھی رکھنے میں آزاد ہوں۔ لیکن مسلمان اس کے لئے آزاد نہ ہوں جبکہ سکھ صرف چند لاکھ ہیں اور مسلمان اس وقت ۹ کروڑ ہیں۔ اور واڑھی کا رکھنا مسلمانوں کے یہاں ایک مذہبی فرض کی حیثیت رکھتا ہے۔ مگر یہ نتیجہ ہے اس کا کہ سکھ اپنی مذہبی تعلیم کے پابند ہیں اس لئے دنیا ان کے مذہبی اصول کا احترام کرتی ہے اور مسلمان بحیثیت مجموعی اپنی مذہبی تعلیم کے پابند نہیں ہیں۔ اس لئے دوسرے ان کے مذہبی اصول کی کوئی قدر و قیمت نہیں سمجھتے۔

کتنا تعجب ہے کہ وہ لوگ جو ذرا ذرا سی بات پر مداخلت فی الدین کا ڈھنڈورا پیٹتے ہیں ان باتوں کو دیکھتے ہیں اور ان پر کبھی زبان تک نہیں ہلاتے۔ یہی صورت ہے بالکل اس مسلم اور غیر مسلم کے معاملہ کی۔ اگر شیعہ سختی کے ساتھ اس کے پابند ہوں تو دوسروں کو بھی مراعات پر مجبور کر سکتے ہیں۔

اور اگر وہ خود ہی اس کی اہمیت کچھ نہ سمجھتے ہوں اور یا میرے پابند ہی نہ ہوں یا ایسی کمزور رسمی پابندی رکھتے ہوں کہ ذرا سی سختی میں گھبرا جائیں اور علمائے فتاویٰ منگائے لگیں غیر مسلمین کے اشیاء کے استعمال جائز ہو جانے کے لئے تو دوسروں کو بھی کوئی ضرورت نہیں ہے کہ وہ ان کے اس مذہبی حکم کی کوئی مراعات کریں۔ یہ کون سی بات ہے کہ دوسری باتوں پر قانون شکنی جائز سمجھی جائے



اور اس مذہبی اصول کی بنیاد قائم کرنے کے لئے جیل خانوں کے اندر قانون شکنی جائز نہ ہو۔

مگر اس کا کوئی اثر تو جب ہی ہو سکتا ہے جب اجتماعی حیثیت سے بڑے پیمانہ پر ہو اور اگر سب نے "ضرورت" کی آڑ لے کر علماء سے فتاوے حاصل کر لئے اور جو غذا علی اس کو "بادی ناخواستہ" سی اطمینان سے استعمال جاری کر دیا۔ تو اگرچہ "سر پھرے" اپنی بات پر قائم بھی رہیں تو اس کا کوئی نتیجہ تو نہیں ہو سکتا۔ مگر یاد رکھئے کہ فرض شناسی انسان کا جوہر ہے اور احکام مذہب کی وقعت تن پروری اور آسائش سے مقدم ہے۔

علاج کے سلسلہ میں خاص طور پر نشاہل سے کام لیا جاتا ہے۔ ڈاکٹر صاحب سے نسخہ لکھوایا اور ہندو دکان سے نسخہ بندھوایا۔ سمجھا جاتا ہے کہ اس دوا کا استعمال جائز ہے۔ اس لئے کہ "ضرورت" ہے لعید میں منہ پاک کر لیا جائے گا۔

مگر یہ ہرگز درست نہیں ہے لکھنؤ میں تو اب انگریزی دواؤں کی بھی مسلمان بلکہ شیعہ دکانیں موجود ہیں۔ اس لئے اگر ڈاکٹر صاحب کا علاج بھی ہو تب بھی کوئی ضرورت نہیں کہ ہندو دواخانہ سے دوا لی جائے لیکن اگر انگریزی دوا کی دکان کسی مسلمان کی نہیں ہے تو آپ کو یہ سمجھنے کی ضرورت ہے کہ آپ کی زندگی اسی ڈاکٹری علاج پر منحصر ہے۔ لیکن اگر حکیم کے علاج سے بھی صحت کا امکان ہو تو پھر آپ کو ڈاکٹری علاج ہی نا جائز ہو گا۔



مطلب یہ ہے کہ اگر آپ واقعی "پسندِ شرع" ہیں تو آپ کو اس فرض کی اہمیت کا احساس ہونا چاہئے۔ اور اس میں تشاہل سے کام نہیں لینا چاہئے۔

## عارضی نجاست

سابق میں جن نجاستوں کا نام لیا گیا۔ مثلاً پیشاب، پانچانہ، خون، کٹا ہوا شراب، کافروغیرہ یہ سب اصلی نجاستیں ہیں۔ مطلب یہ ہے کہ نجاست ان میں ذاتی ہے۔ غیر ممکن ہے کہ یہ چیزیں اپنی حالت پر باقی رہتے ہوئے پاک ہو سکیں ان کے علاوہ دنیا کی تمام چیزیں بذاتِ خود پاک ہیں۔ لیکن اگر وہ مذکورہ بالا اشیاء میں سے کسی سے تری کی حالت میں متصل ہو جائیں تو ان میں عارضی طور پر نجاست پیدا ہو جائے گی۔ اس کو متنجس کہتے ہیں۔ یعنی وہ شے جو بذاتِ خود نجس نہیں ہے مگر کسی شے سے متصل ہو کر نجس ہوئی ہے بے شک بعض چیزیں نظامِ شریعت میں ایسی بھی ہیں جو کسی چیز سے متاثر ہو کر نجس ہی نہیں ہوتیں۔

یہ انسان کے باطنی اجزاء ہیں۔ جیسے منہ کے اندر، پیٹ کے اندر، دماغ کے اندر، رونی جھٹے وغیرہ ان کے متعلق مشہور تو یہ ہے کہ یہ عین نجاست کے زائل ہونے پر خود بخود پاک ہو جاتے ہیں۔ اس لئے اکثر علماء نے زوالِ عینِ نجاست کو مسطرات سے قرار دیا ہے۔ مثلاً دانت سے خون نکلے گا جب تک وہ خون باقی ہے منہ کے اندر کا حصہ نجس ہے مگر ادھر غل



برطرف ہوا۔ ادھر یہ اندر کا حصہ پاک ہو گیا۔ اس کے بعد ضرورت نہیں کہ اندر سے بھی منہ یا حلق کو پاک کیا جائے یونہی آنکھ اور کان کے اندر کے حصے اور دوسرے باطنی اجزاء لیکن جہاں تک اس مسئلہ کا تجزیہ کیا جاتا ہے۔ یہ معلوم ہوتا ہے کہ اصل نجاست وہی خون وغیرہ کی نجاست ہے جو ذاتی حیثیت رکھتی ہے۔ اس لئے جب تک وہ باقی ہے حکم نجاست موجود ہے اور ادھر وہ زائل ہوئی حکم نجاست ختم ہو گیا لہذا یہ کہنا چاہئے کہ باطنی حصے نجس ہوتے ہی نہیں۔ نہ یہ کہ نجس ہو تو جاتے ہیں مگر عین نجاست کے زوال کے بعد پاک ہو جاتے ہیں۔

یہی صورت ہے بالکل حیوانات کے جسم کی۔ ممکن ہے کہ ان کا جسم کسی نجاست سے آلودہ ہو جائے۔ تو جب تک وہ نجاست خود موجود ہے اس کا حکم موجود رہے گا۔ لیکن ادھر وہ نجاست زائل ہوئی اور اس کا حکم بھی رخصت ہوا۔ مثال کے طور پر کسی طائر کے منقار یا پنجے آپ کے سامنے نجاست میں آلودہ ہوئے جب تک وہ نجاست بھری ہوئی ہے وہ نجس رہیں گے لیکن ادھر نجاست چھوٹی ادھر وہ پاک ہوئے اسے بھی میرے نزدیک یہ نہیں کہنا چاہئے کہ وہ نجس تھے۔ پاک ہو جاتے ہیں۔ بلکہ یہ کہنا چاہئے کہ وہ نجس ہوتے ہی نہیں۔

غور کیجئے تو شرع کا مذکورہ بالا حکم بالکل طبع انسانی کے مطابق ہے۔ پیشاب، پانتھانہ وغیرہ کی نجاست جیسا کہ سابق میں بتایا گیا ہے۔ زیادہ تر ذاتی گندگی اور تنفر طبعی کے لحاظ سے ہے اور یہ ایک کھلی ہوئی



حقیقت ہے کہ ان تمام اشیاء سے تنفر پورا پورا اسی وقت ہوتا ہے جب وہ ظاہری حصوں میں پائی جاتی ہوں۔ انسان کو تصور تک ان اشیاء کی نجاست و کثافت کا نہیں ہوتا۔ اُس وقت تک جب تک کہ یہ اندر مستور ہوں۔ اسی لئے یہ شخص اس حالت میں کہ جب احساس ان چیزوں کی موجودگی کا اپنے اندر ہو مثلاً پائستانہ یا پیشاب لگا ہو ہر مقدس سے مقدس مقام پر چلا جاتا ہے اور نہ اسے خیال ہوتا ہے نہ کوئی دوسرا احساس کرتا ہے کہ یہ کسی نجاست کو اس پاکیزہ مقام پر لے گیا حالانکہ انہی میں سے کوئی چیز ذرا سی بھی اگر باہر اس کے کسی حصہ جسم میں بھری ہوئی ہو تو نہ یہ خود اس جگہ جاتا نہ کوئی دوسرا اس کا جانا پسند کرتا۔

اس سے معلوم ہوتا ہے کہ ظاہر اور باطن کے لحاظ سے انسان کے جسم کی دو دنیائیں الگ الگ ہیں۔ اور اس باطن حصہ کی دنیا ہی کو انسان اپنے سے الگ سمجھتا ہے۔

مثال کے طور پر یہ بھی دیکھئے کہ انسان کے دہن کی رطوبت اس سے طبیعت کا تنفر اگرچہ اس درجہ پر نہیں ہے کہ شرع کی طرف سے اس کو بخش قرار دیا جاتا ہے۔ پھر بھی کسی حد تک اس میں یہ بات ضرور ہے۔ اس لئے خباثت کے تحت میں اس کا استعمال یقیناً حرام ہے۔ مگر یہ اسی وقت ہے کہ جب دہن سے الگ ہو اس حالت میں یہ خشوک کہلاتا ہے۔ اور اس وقت اس کی لپٹی اور حقارت کا پوچھا ہی کیا۔ لیکن یہی جب دہن کے اندر ہو تو اسے لعاب کہا جاتا ہے اور اس حالت میں ورق گردانی کے وقت قرآن



کے صفوں پر بھی پہنچے تو اہل ذوق کو کوئی اعتراض نہیں۔

سرخ، سفید، تروتازہ اور شاداب چہرہ کی رنگت سے خون کا رنگ پھوٹا پڑتا ہے۔ اور عرصہ کی حالت میں منتما ہوا چہرہ خون کی روحانی کامات صاف پتہ دیتا ہے۔ مگر جب تک انتہائی خفیف بھی کمال کا پڑا موجود ہے ذہن میں خفیف سا بھی تصور کسی نجاست کا پیدا نہیں ہوتا۔ لیکن یہی اگر چھلک جائے اور باہر نکل آئے تو چہرہ کو کسی شے سے پوچھنا ضروری ہے۔

طبی حیثیت سے دیکھئے تب بھی یہ معلوم ہو گا کہ یہ کثیف چیزیں جب باہر ہیں تو اس پاس کی ہوا میں مختلف بیماریوں کے جراثیم پیدا ہوتے ہیں اور صحت عامہ کے لئے مضر ہوتے ہیں اور چیزوں کا کیا ذکر رطوبت دہن کے لئے آپ اسٹیشنوں پر ریل گاڑیوں میں مختلف عمارتوں میں یہ لکھا ہوا دیکھیں گے کہ حقو کنا ممنوع ہے۔ مگر یہ ظاہر ہے کہ ہر شخص جو ان مقامات پر آتا جاتا رہتا رہتا ہے۔ وہ ہر وقت ہی ان رطوبتوں کا حامل ہوتا ہے۔ اس میں کچھ بھی نہیں ہے۔ طبعی آثار کی بنا پر بھی یہ بالکل سامنے کی بات ہے کہ یہ اشیاء جب باہر ہیں تو تعفن پیدا ہو کر دور تک ہوا میں اس کا اثر محسوس ہو گا اور ناگوار ثابت ہو گا۔ لیکن اندر ہونے کی حالت میں یہ آثار پیدا نہیں ہوتے۔

معلوم ہوتا ہے کہ شرع کی جانب سے ظاہر اور باطن کا برفورقہ قرار



دیا گیا ہے، وہ بالکل اصول فطرت کے مطابق ہے۔

حیوانات کے اعضاء جسمانی کی طہارت سے انسانوں کو سہولت پیدا ہو گئی۔ یہ ظاہر ہے کہ حیوانات پر خود تو کوئی ذمہ داری عائد نہیں ہوتی نہ ان پر کوئی پابندی لازم کی جاسکتی ہے۔ ان کے ہاتھ پاؤں، منہ، چوخی، پنجوں کے نجس ہونے کا اگر مطلب ہو سکتا تو صرف یہ کہ انسان ان سے پرہیز کرے۔ اگر پانی کا گھڑا رکھا ہے اس میں کتا چوخی ڈال دے تو یہ گھڑا نجس سمجھا جائے۔ کپڑا دھو کر الگنی پر پھیلا یا، چڑیا لے کر بیٹھ گئی، تو کپڑا ناپاک ہو جائے۔ کیونکہ یہ ظاہر ہے کہ کتے کی چوخی اور چڑیا کے پیچھے آپ کے قابو میں نہیں ہیں جو آپ ان کی نجس مقامات سے حفاظت کرتے رہیں۔ اس صورت میں ان طائروں کا کوئی حرج تو نہیں ہے مگر آپ کی زندگی اجیرن ہو جائے گی۔ لیکن شرع کے اس حکم سے کہ ان جانوروں کے اعضاء، نجاست کے متصل ہونے سے نجس نہیں ہوتے، بڑی سہولت پیدا ہو گئی۔ اب اگر دیکھ لیا کہ اسکی چوخی پیچھے، ہاتھ یا منہ میں کوئی نجاست بھری ہوئی ہو تب تو بے شک آپ کو اسے نجس سمجھنا پڑے گا۔ یہ اس جانور کے جسم کی نجاست نہ ہوگی بلکہ اس عین نجاست کا نتیجہ ہوگی جو اس میں بھری ہے۔ لیکن اگر کوئی نجاست بھری ہوئی نظر نہیں آتی تو کوئی وجہ نہیں کہ آپ اس کو نجس سمجھیں۔



# پانی کے اقسام

پانی بھی ایک ایسی چیز ہے جو اکثر حالات میں نجاست سے متاثر نہیں ہوتا۔ تفصیل اس کی حسب ذیل ہے۔

۱۔ آبِ باران یعنی بادل سے برستا ہوا پانی۔

۲۔ آبِ جاری یعنی وہ پانی جس کا کوئی قدرتی خزانہ ہو۔ اور وہ

اس سے سوتوں وغیرہ کے عنوان سے ابٹا رہتا ہو۔ اور اس میں داخل ہے سمندر، دریا، چشمہ، کنواں، پہاڑ سے نکلنے والا آبشار اور جو اسی نوعیت کی چیزیں ہوں۔

۳۔ آبِ کثیر یعنی وہ پانی جس کا کوئی خزانہ تو نہ ہو۔ مگر مقدار اس کی کم از کم ایک کمرہ یعنی اتنا کہ جس کی لبان، چوڑائی، گرائی کی مکسر مقدار پیمائش میں شناخت بالشت ہوتی ہو۔ یعنی اوسط تین تین بالشت اس کا طول، عرض اور عمق ہو۔

ان تینوں قسموں کا حکم یہ ہے کہ وہ نجاست سے متاثر نہیں ہوتیں۔ یعنی کسی نجاست کی ملاقات سے ان میں نجاست پیدا نہ ہوگی جب تک کہ نجاست کا غلبہ ان کے رنگ یا بو یا مزہ میں تبدیلی نہ پیدا کر دے۔ بے شک اگر رنگ، بو یا مزہ میں تبدیلی ہو جائے تو نجس ہو جائے گا۔

غور کیجئے تو دنیا میں ہر جسمانی کثافت و نجاست کے دور کرنے



کا ذریعہ پانی ہے۔ اب اگر پانی خود ہی نجاست سے متاثر ہو کر نجس ہو جایا کرتا تو پھر نجاستوں کے دور کرنے کا ذریعہ ہی کیا تھا ہاں اگر نجاست اس حد پہ ہوئی کہ اس نے پانی پر غلبہ حاصل کر کے اس کے اوصاف میں تبدیلی پیدا کر دی تو اس کے معنی یہ ہیں کہ پانی کی قوت مدافعت نے نجاست کے مقابلہ میں شکست کھائی۔ اب اگر آب جاری یا باران ہے اور اس کا سلسلہ قائم ہے تو چونکہ اسے برابر مدد پہنچ رہی ہے۔ تو جب بھی اس کی قوت مدافعت واپس آجائے یعنی نجاست کا پیدا کردہ تغیر زائل ہو جائے فوراً وہ پانی پاک ہو جائے گا۔ لیکن اگر آب راکد (ٹھہرا ہوا پانی) ہے یعنی اس کو خود کہیں سے مدد نہیں پہنچ رہی ہے تو ضرورت ہے کہ آپ اس کو مدد پہنچائیے یعنی زوال تغیر کے ساتھ ایک کر طاہر پانی اس میں ڈالنے تب وہ پاک ہو جائے گا۔

## آب مصاف

یہ سب اس پانی کا ذکر تھا کہ جو بغیر کسی خاص شے کی طرف نسبت دیئے ہوئے حقیقتہً "پانی" کہا جاسکے۔ لیکن ایسی سیال چیزیں جتنیں لبا اوقات مجازاً کہہ تو دیا جاتا ہے مگر واقعی انہیں پانی کہنا درست نہیں ہے جیسے خالص خاص چیزوں کا افشردہ یا کھنچا ہوا عرق یا سٹوریا۔ ان کو کہتے ہیں "آب مصاف" یہ چاہئے کہ یہ زیادہ مقدار میں ہوں نجاست کے متصل ہونے سے فوراً



نہیں ہو جائیں گے۔

بے شک اگر اس طرح کی بھی کوئی سیال چیز آب جاری کی حیثیت رکھتی ہو یعنی زمین میں اس کا نذر قی نہ ہو اور وہ خود بخود واپس ہو جیسے تیل کے چشمے جو اکثر زمینوں میں قدرت کی طرف سے ودیعت کئے گئے ہیں ان کے متعلق کتب فقہیہ میں کوئی تصریح میرے پیش نظر نہیں ہے۔

احکام شرعیہ میں اپنی طبیعت سے کوئی فتویٰ نہیں دیا جاسکتا۔ دل یہ کہتا ہے کہ اس طرح کی چیز مٹھرتو نہیں ہوگی کیونکہ طہارت کا ذریعہ صرف پانی ہے اور یہ پانی کے مفہوم سے خارج ہیں۔ مگر نجاست کے متصل ہونے سے یہ نجس بھی نہیں ہو جائیں گے۔ ان کا اپنے سرچشمہ سے متصل ہونا اور برابر جاری رہنا ان کی اتنی حفاظت ضرور کرے گا پھر بھی جب تک کوئی شرعی دلیل سامنے نہ ہو کوئی فیصلہ اس کے متعلق نہیں کیا جاسکتا۔

## مواقع طہارت

مذکورہ بالا نجاستوں کے متعلق شرع کی طرف سے یہ ممانعت تو ہو ہی نہیں سکتی تھی کہ متھرا جسید یا لباس ان سے کبھی متصل نہ ہو۔ کیونکہ ان میں بعض چیزوں سے جسم یا لباس کا آلودہ ہونا ناگزیر اسباب کی بنا پر ہوتا ہے جو ضروریات زندگی میں داخل ہیں اور اکثر حالات میں لاعلمی یا اتفاق کی صورت پر ہوتا ہے جو قدرت و اختیار سے باہر ہے۔ پھر یہ حکم



دیا جانا انتہائی دشواری کا موجب تھا کہ جو نہی جسم کا اتصال ہو پس فوراً نہ  
 طہارت حاصل کر لو۔ خصوصاً عرب کے ایسے ملک میں جہاں اکثر پانی  
 نایاب ہوتا تھا اور مشکل سے دستیاب ہوتا تھا اس لئے شرع نے  
 اپنی معتدل حکیمانہ روش کے مطابق اس پابندی کو ایک دوسری نوعیت  
 سے عائد کیا اور وہ یہ کہ بعض ضروریات زندگی اور ضروریات مذہبی کی  
 طہارت کے ساتھ مشروط قرار دے دیا۔ ایک طرف کھانے پینے کی  
 طہارت کی ضرورت۔ یہ ضروریات زندگی میں داخل ہے، دوسری طرف  
 نماز میں طہارت کی حاجت یہ ضروریات مذہبی میں داخل ہے۔  
 اب ایک شخص کا ہاتھ نجس ہے تو وہ اس ہاتھ کو نجس رکھے مگر کھانا  
 کھانے کے لئے اسے ہاتھ کو پاک کرنا ضرور ہوگا۔ اور حسد یا لباس نجس  
 ہو تو وہ نجس رہے مگر نماز پڑھتے وقت اس حسد یا لباس کی طہارت نہ کرنا  
 ہوگی۔ اس طرح ایک مسلمان ایک دن یا رات بھی ہرگز نجس حالت میں  
 باقی نہیں رہ سکتا اور اگر وہ شرع کے اصول کا پابند ہے تو اسے کس  
 دوران میں طہارت کرنا لازمی ہے۔

## مظہرات

آپ کو معلوم ہو چکا ہے کہ کچھ چیزیں بذاتِ خود نجس ہیں۔ یہ ایسی  
 ہستی کے قائم رہتے ہوئے کبھی پاک ہو ہی نہیں سکتیں۔ بے شک  
 یہ ہو سکتا ہے کہ ان کی ہستی فنا ہو جائے تو نجاست بھی ختم ہو جائے



گر اس کو پاک ہونا نہیں کہتے۔

استحالہ جسے مطہرات میں داخل کیا گیا ہے۔ اس کی حیثیت یہی ہے استحالہ یعنی کسی شے کی حقیقت کا بدل جانا۔ اس طرح کہ وہ نجس شے باقی ہی نہ ہے جیسے کتا نمک زار میں گر کر نمک ہو جائے یا چل کر راکھ ہو جائے۔ یا اس سے دھواں یا بھاپ بنے۔ یہ نمک، راکھ، دھواں اور بھاپ پاک سمجھا جائے گا۔ کیونکہ نجس کتا تھا وہ اب باقی نہیں رہا۔ شراب کا سرکہ بن جانا اور انسان کے خون کا پھیر یا کھٹل کے پیٹ میں جا کر اس کی طرف منسوب ہو جانا اور کافر کا مسلمان بن جانا یہ سب باتیں ایک ہی معیار کے تحت میں ہیں۔ یعنی اس شے کا باقی ہی نہ رہنا جسے نجس قرار دیا گیا تھا جس وقت کہتے کتا نمک بن گیا تو حقیقتاً کتا رہا نہیں جو نجس تھا۔ یہ نمک ہے اور نمک کو شرع نے نجس نہیں قرار دیا ہے۔ اسی طرح شراب سرکہ ہو گئی تو شراب رہی نہیں سرکہ ہے کہ جو شرعاً پاک ہے۔ نجس ہے کیا؟ انسان کا خون، اب یہ پھیر یا کھٹل کا خون ہے لہذا پاک ہے۔ نجس کون ہے جو کافر ہو۔ یہ کافر نہیں مسلم ہے اس لئے پاک ہے۔

اگرچہ اکثر علماء نے استحالہ، انقلاب، انتقال اور اسلام کو علیحدہ علیحدہ مطہرات میں شمار کیا ہے۔ مگر باریک بینی کا تقاضا یہ ہے کہ ان تمام باتوں کو ایک عقلی کلیہ کے تحت میں داخل کیا جائے۔ اور وہ حکم کا برطوت ہونا اپنے محل کے معدوم ہو جانے کے سبب سے۔ نجاسات عینہ کے مادہ اصلی یعنی بیہولی میں طہارت پیدا ہونے کی صورت یہی ایک صورت ہے



اب رہ گئیں وہ چیزیں کہ جن میں عارضی طور پر نجاست پیدا ہوئی ہے  
 ان میں بھی ایک صورت یہ ہے کہ وہ شے ہی بالکل فنا ہو جائے اس طرح  
 کہ عام نگاہوں میں اسے "نیت" سمجھ لیا جائے، جیسے بخش لکڑی کا جل  
 کر راکھ ہو جانا۔ عام نگاہوں میں یہ ایک درجہ وہ ہے۔ جس میں شے  
 بالکل نابود ہو جاتی ہے، اس صورت میں اس کی نجاست بھی ختم ہو جائے  
 گی۔ دوسری صورت یہ ہے۔ کہ وہ شے باقی رہے اور اس کے موجد  
 رہتے ہوئے نجاست دور ہو جائے۔ حقیقت میں "تطہیر" اسی کا نام ہے  
 اور جن چیزوں سے یہ بات حاصل ہو انہیں مطہرات کہتے ہیں۔

ان میں سب سے اہم پانی ہے اور خشک زمین اور آفتاب۔  
 سب سے زیادہ آسان، ہمہ گیر اور پائدار حیثیت رکھتا ہے۔ قدرت  
 پانی نے اسے ہر جگہ کثرت سے پیدا کیا ہے اور عالم کائنات میں  
 اس کے مہیا ہونے کے لئے بہت ذرائع پیدا کئے ہیں۔

یہ ہر چیز کا مطہر ہے۔ لیکن یہ اگر خود بخش ہو جائے تو اس کی مطہر  
 سوائے اس کے کوئی دوسری چیز نہیں ہو سکتی۔

اس سے صرف وہ چیزیں پاک ہو سکتی ہیں جو طبعاً  
 زمین پر منتقل ہوا کرتی ہیں۔ جیسے جوئی کا تالو

ان کے لئے جو جوئی پہن کر چلتے ہیں اور پاؤں کا تالو ان لوگوں کے لئے  
 جو ننگے پر چلنے کے عادی ہوں اور وہ لکڑی جو کسی پابندہ شخص کے  
 لئے پاؤں کی جگہ لگی ہوئی ہو۔ اور موٹو گاڑی وغیرہ کے پہیے اور ای



جب ان میں روادری کی حالت میں نجاست بھر جائے تو اسی روادری میں نجاست کے چھٹ جانے کے بعد وہ پاک ہو جائیں گی۔  
 اس حکم میں زمین کے جذابی خصوصیات کے علاوہ ہر اس افراد جامعہ کی سہولت کو مد نظر رکھا گیا ہے۔ رفتار کی حالت میں ہر طرح کی زمینوں پر چلنا پڑتا ہی ہے۔ انسان کے لئے بہت دشوار ہے کہ وہ راستے میں اس کا لحاظ کرے اور خیال رکھے کہ اس کا پاؤں کب اور کس جگہ نہیں ہو گیا۔

اس کے بعد جب بھی وہ چل کر کہیں پہنچے تو جوتی کا تلاء وغیرہ پانی سے پاک کرنا ضروری سمجھے۔ یہ بھی دشوار امر ہے۔ پھر اگر آپ کا پیر نہیں ہی سمجھا جائے تو جہاں جہاں آپ جائیں وہ زمینیں بھی نہیں ہوتی جائیں لیکن زمین کے مظهر ہونے کی وجہ سے یہ تمام باتیں جاتی رہیں۔  
**آفتاب** اس کا بھی دائرہ محدود ہے اس سے ان چیزوں کی طہارت ہوتی ہے۔ جو عادتاً منتقل نہیں ہوتیں۔ جیسے زمین، دیواریں دروازے، درخت اور میوے جو درختوں پر لگے ہیں اور اسی طرح کی تمام چیزیں۔ یہ اگر نہیں ہو جائیں اور ان میں رطوبت ہو کہ جسے آفتاب خشک کر دے تو وہ پاک ہو جائیں گی۔ یہ بھی مفاد عامہ اور سہولت کے لحاظ سے ہے۔ اس قسم کی چیزوں تک اکثر اوقات پانی کا پہنچانا دشوار ہوتا ہے اس لئے آسانی کے لحاظ سے یہ قانون نافذ



کیا گیا ہے۔

انسان کے نظام زندگی کی درستی اور آسانی میں ان مطہرات کو بہت دخل ہے۔ ان کے علاوہ بعض جزئی چیزیں اور میں جو بہت ہی تنگ دماغی میں مطہر قرار دی گئی ہیں جیسے فضلہ خوار جانور کو مقررہ مدت تک بندھ کر اس طرح کہ وہ صرف پاک غذا کھائے اس کے پسینہ کی طہارت کے لئے۔ پتھر اور ایسی ہی سخت چیز جو نجاست کو دور کر دے استنجا کی مثال صورتوں کے لئے۔

تبعیت یعنی کسی چیز کا دوسری شے کے ساتھ پاک ہو جانا جیسے شراب سرکہ ہو جائے تو وہ بدتن حین میں وہ رکھی مٹی پاک ہو جائے کافر مسلمان ہو جائے تو اس کا بچہ اس وقت سے مسلمان سمجھا جائے

## مشکوٰۃ ضرورتوں کا حکم

طہارت اور نجاست کے باب میں اگر انسان کے لئے یقین کا حصول ضروری قرار دیا جاتا تو بڑی مشکل پیش آجاتی۔ اگر غور کیجئے تو روزمرہ کے ضروریات زندگی میں سینکڑوں چیزیں ایسی استعمال کرنا پڑتی ہیں جن کے متعلق قرآن اٹھا کر طہارت کا دعویٰ نہیں کیا جاسکتا۔

جنہیں آپ خشک سمجھ کر نجاست کا تصور بھی نہیں کرتے ان میں نجاست کا شبہ موجود ہے۔ آپ اٹا دال، چانول بازار سے لیتے ہیں مگر جب گہول، چنا، دھان کھیتوں سے کاٹا گیا تو کیا آپ دیکھ رہے



کہ کون ہاتھ کس حالت میں اس سے لگ رہا تھا۔ پھر کن ہاتھوں سے وہ بھگویا گیا، کیسے ہاتھوں سے وہ پسیا گیا، اس وقت تک کہ جب تک آپ کے ہاتھ میں آیا کتنے ہاتھ اس میں لگے۔ پھر جب آپ کو یہ معلوم نہیں تو اس آٹے والے وغیرہ کو یقینی طور پر آپ پاک کیسے سمجھ سکتے ہیں۔ غرض یہ ہے کہ اگر آپ طہارت کے لئے یقین کی ضرورت سمجھتے تو زندگی سے ہاتھ دھو لیجئے۔ ان صورتوں کو سامنے رکھتے ہوئے شرع کی جانب سے ایک عام اصول وضع کیا گیا ہے اور وہ یہ ہے کہ کل شیئی طہر حتی تعلم انہ قذر

www.kitabmart.in

”ہر شے کو طہر سمجھو جب تک کہ اس کی نجاست کا یقین نہ حاصل ہو“ یقین کے کیا معنی؟ جس میں کسی احتمال کی گنجائش نہ ہو۔ اگر آپ کے نزدیک ذرا سا بھی طہارت کا شبہ اور امکان موجود ہو تو آپ اس امکان سے فائدہ اٹھائیے اور اس کا استعمال کیجئے شرع کی طرف سے آپ کے اوپر کوئی ذمہ داری عائد نہ ہوگی۔

بے شک دو صورتیں ایسی ہیں جن میں نجاست کا شبہ سترہا ہوتا ہے۔

(ایک) یہ کہ کسی شے کے متعلق سابقہ نجاست کا آپ کو علم ہو تو اب حصول طہارت کے لئے یقین کی ضرورت ہوگی۔ فقط امکان سے کام نہیں چلے گا۔

(دوسرے) یہ کہ دو یا چند محدود چیزوں میں جن میں سے ہر ایک



آپ کا محل صرف قرار پاسکتی ہے۔ آپ کو یقین ہے کہ بعض ان میں سے  
 مزدور بخش ہیں مگر کوئی تعین نہ ہو۔ تو اس صورت میں آپ کو سب سے  
 پرہیز کرنا ضروری ہوگا۔

## احتیاط اور وسواس

احتیاط بہر حال بہتر چیز ہے۔ بشرطیکہ وسواس کی حد پر نہ پہنچے۔

”احتیاط“ کا معتدل درجہ یہ ہے کہ ایسی چیز جس میں نجاست کا قوی  
 امکان ہے اس سے پرہیز کیا جائے۔ مثلاً وہ حلوائی جس کو آپ نے دیکھ  
 لیا کہ وہ مہندو سے مختلف اشیاء مثلاً دودھ، گھی، وغیرہ خرید کرتا ہے اس  
 کے یہاں کی چیزوں سے آپ پرہیز کیجئے۔ اگرچہ خصوصی طور پر اس نے  
 کی نجاست کا یقین نہ ہو۔ یعنی یہ شبہ ہو کہ اس مٹھائی میں شاید مسلمان  
 کے یہاں کا دودھ، گھی استعمال کیا گیا ہو۔ مگر وسواس کی حد یہ ہے کہ آپ  
 خواہ مخواہ کے امکانات نجاست کے لئے اپنے ذہن سے پیدا کریں۔  
 ایک شیعہ مومن آپ کی دعوت کرتا ہے اور آپ اس کے یہاں کے  
 کھانے سے صرف اس لئے پرہیز کرتے ہیں کہ شاید اس نے غیر مسلم کے  
 یہاں کی چیزیں منگوائی ہوں۔ یا شاید اس کے ملازم نے لاعلمی میں غیر مسلم  
 کے یہاں سے خریداری کر لی ہو۔ آپ کسی کی ملاقات کو جاتے ہیں اس  
 کے یہاں فرش پر بیٹھنے میں تکلف کرتے ہیں کہ شاید یہ بچھونا



نہیں ہو کوئی مردِ مومن آپ کی ملاقات کو آتا ہے آپ اپنے بیٹھنے کا بچھونا  
 میٹھے لیتے ہیں کہ کہیں اس کے کپڑے نچس نہ ہوں۔ آپ سے کوئی مسلمان  
 مصافحہ کرنا چاہتا ہے۔ آپ اپنا ہاتھ کھینچے لیتے ہیں کہ کہیں نجاست میرے  
 ہاتھ میں نہ لگ جائے۔ خشک راستہ ہے۔ کیچڑ، تڑی کا نام و نشان نہیں  
 مگر آپ کو اندیشہ ہوتا ہے کہ کہیں چھینٹ نہ پڑ جائے۔ اس لئے دامن  
 اٹھائے اور کپڑے میٹھے ہوئے راستہ چلتے ہیں۔ استنجا کے لئے ایک  
 دوا کافی نہیں ہوتا اور ذرا سا ہاتھ پاک کرنے کے لئے سرتاپا حوض میں  
 جانے کی ضرورت پڑتی ہے۔

یہ ہے دسواں جس کو لوگ طہارت سمجھ کر اختیار کرتے ہیں مگر شریعت  
 کے حکم طہارت سے اس کو کوئی علاقہ نہیں ہے۔

یہ لوگ اپنی زندگی تباہ کرتے ہیں اور دوسروں کے لئے بھی رحمت کا  
 سبب بنتے ہیں۔ معصوم نے اس قسم کی "احتیاط" یا طہارت کو شیطانی  
 عمل کا لقب دیا ہے اور اس کے ترک کرنے کی سختی کے ساتھ ہدایت کی ہے  
 ملاحظہ ہو عبد اللہ بن سنان کی روایت کہ میں نے امام جعفر صادقؑ سے  
 ایک شخص کا تذکرہ کیا جو وضو اور نماز میں مبتلا رہتا ہے۔ مطلب یہ ہے کہ وہ اس  
 کی وجہ سے گھنٹوں میں وضو اور نماز بجا لاتا ہے۔ حالانکہ وہ سمجھدار  
 آدمی ہے۔ حضرت نے فرمایا "وای عمل لہ" و "ہو یطیع الشیطان"  
 "کیسا سمجھدار ہے وہ کہ شیطان کے کہنے پر چلتا ہے"

عبد اللہ بن سنان کو تعجب ہوا۔ کہا یہ کیسے۔ آپ نے فرمایا اس سے



خود پوچھ لے کہ یہ جو کچھ وہ کرتا ہے کس کے ہاتھوں سے وہ کہے گا کہ شیطان  
www.kitabmart.in کے ہاتھ سے پریشان ہوں۔

حقیقت یہ ہے کہ یہ دسواں لکھنے والے اکثر خود اپنے ہاتھوں پریشان  
بھی ہوتے ہیں۔ مگر پھر بھی وہ اپنے رویہ کی تبدیلی پر قادر نہیں معلوم ہوتے  
تعجب نہ کیجئے کہ اکثر پڑھے لکھے لوگ اس طرح کے دسواں کا شکار کیونکر ہو  
جاتے ہیں۔

کیونکہ یہ تو ایک دماغی عدم توازن ہے اور یہ ظاہر ہے کہ بیماری جاہل  
اور عالم کو نہیں دیکھتی۔ پھر شیطان کی سیاست بھی یہ ہے کہ وہ ہر شخص کو  
اسی راستہ سے گمراہ کرتا ہے جہاں اس کی طبیعت کا رجحان زیادہ ہوتا ہے  
ایک پا بند شرع انسان دوسرے معامی میں مبتلا نہیں ہوتا تو وہ دسواں میں  
گرتا رہے گا کہ اکثر امور خیر سے محروم ہو جاتا ہے۔

مبارک ہیں وہ لوگ جنہیں اپنی کمزوری یا عدم اعتدال کا احساس ہے ان  
کے لئے یہ ضروری ہے کہ وہ جلد اپنی طبیعت پر جبر کر کے اپنے تئیں بکس  
اور خیال خود کچھ دن "سجاست" سے بے پرواہی اختیار کر لیں تو امید ہے کہ  
رفتہ رفتہ راہِ راست پر آجائیں (خدا سب کو اعتدال کے راستے پر قائم  
رہنے کی توفیق عطا فرمائے)



# طہارت شرعیہ

## یعنی، وضو، غسل اور تیمم

ہجم اور لباس کو تمام نجاستوں سے پاک رکھنے کے بعد نماز کے لئے ایک خاص طرح کی نفسانی پاکیزگی کی ضرورت ہے۔ جو شرع کے مقرر کئے ہوئے طریقہ سے پیدا ہوتی ہے۔ اس کا ذریعہ ہے "وضو" اور "غسل" اور ان دونوں کے ممکن نہ ہونے کی صورت میں تیمم جو ان کا بدلہ ہو۔ یہ نماز کے ادا کرنے کے لئے شرع کی جانب سے واجب ہیں۔

لیکن "واجب" کی شرع میں دو قسمیں ہیں۔

ایک واجب تو صلی، اس کے معنی یہ ہیں کہ صرف کسی شے کا علم وجود میں آنا۔ شارع کو ملنا نظر ہے۔ وہ کسی طرح بھی ہو جیسے آپ کا کوئی کپڑا نجس ہو اسے پاک کرنا ضروری ہے۔ مگر یہ ضروری نہیں کہ آپ بقصد و امداد ہی ایسا کریں۔ بلکہ اگر بلا قصد آپ اسے حوض میں ڈال دیں یا آپ کے علاوہ کوئی دوسرا شخص اسے پاک کر دے۔ یا ہوا کا جھونکا ایسا آئے کہ جو اُسے حوض میں لے جا کر ڈال دے تب بھی وہ پاک ہو جائے گا۔

دوسری قسم ہے واجب تعبدی۔ اس کے معنی یہ ہیں کہ صرف کسی شے کا عالم وجود میں آنا کافی نہیں ہے۔ بلکہ انسان کا ایک خاص قصد کے



ساتھ اس کا بجا لانا منظور ہے۔ یہی وہ چیزیں ہیں جن میں نیت کی ضرورت ہوتی ہے۔ وضو، غسل اور تیمم اسی طرح کی چیزیں ہیں اور وہ بغیر نیت صحیح نہیں ہو سکتے۔

## نیت کا فلسفہ

اگر اسلام کا مقصد صرف عالم ظاہر کی تعمیر ہوتی، اور مادی فوائد پہنچانا مقصود ہوتے تو صرف ان اعمال و اعمال کی مادی حیثیت اس کے لئے کافی ہوتی۔

نماز سے اگر صرف ورزش مقصود ہوتی تو وہ اٹھا بیٹھی سے ہو جاتی اور اس کے علاوہ کسی چیز کی ضرورت نہ ہتی۔ روزہ سے مقصود اگر فقط معدہ کا درست کرنا ہو تو وہ صرف فاقہ سے ہو جاتا چاہے اس کے ساتھ کوئی قصد شریک نہ ہو۔ اور اگر وضو سے صرف ہاتھ منہ کا صاف ہو جانا مقصود ہوتا تو وہ پانی کے تڑیروں سے ہو جاتا۔ خواہ کسی طرح سے بھی ہو۔ اور تیمم سے مراد اگر کچھ جراثیم کا فنا کرنا ہوتا جن کے لئے مٹی زہر کا اثر رکھتی ہے تو بس مٹی کا مل لینا ہی کافی ہوتا۔ وہ جس صورت سے ہو۔ مگر اسلام کا مقصد تو عالم ظاہر کے ساتھ عالم باطن کی تعمیر کرنا ہے۔ انسان کی روحانیت میں اضافہ کرنا ہے۔ اور اس کے دل و دماغ پر وہ اثر ڈالنا ہے جس سے تقویٰ و پرہیزگاری کے درجوں میں اضافہ ہو اور نفسانی خواہشوں سے آزادی حاصل ہو۔



دہی روحانیت کا اضافہ خدا کی بارگاہ میں قرب ہے جسے "قربۃ الی اللہ" کے الفاظ سے بتلایا جاتا ہے۔ اس کے لئے صرف اعمال کی دو حیثیت جو اعضاء و جوارح سے متعلق ہے کافی نہیں ہے۔ بلکہ اس کے ساتھ کسی اور چیز کی ضرورت ہے۔

انسان کے ادراکات و احساسات کا اس کے حالات پر بہت بڑا اثر پڑتا ہے۔ خصوصاً وہ اثرات کہ جو دماغ سے متعلق ہیں وہ تو ادراک ہی سے وابستہ ہیں۔

ٹھنڈی سڑک پر جانا سہ پہر کے وقت تفریح کا سبب ہوتا ہے۔ مگر یہ جب ہی ہوگا جب انسان کو یہ خیال بھی ہو کہ وہ تفریح کے لئے جا رہا ہے۔ لیکن اگر کسی اپنے کام کے سلسلہ میں وہ روز ٹھنڈی سڑک کی طرف جاتا ہو اور اسی راستے سے واپس ہوتا ہو تو چاہئے معذہ کی اصلاح اس مسافت کے پیادہ طے کرنے سے ہو جائے۔ مگر تفریح جس چیز کا نام ہے وہ نہیں ہوگی بس یہی رمز ہے جو نیت میں مضمر ہے۔

نماز کا یہ مقصد کہ ورزش ہو جائے، قیام و قعود سے بہت نیچا پورا ہو سکتا ہے۔ مگر یہ کہ رَانَ الصَّلَاةِ تَنْهَى عَنِ الْفَحْشَاءِ وَالْمُنْكَرِ نماز روکتی ہے شرمتاک اور بری باتوں سے "یہ اہل سے نہیں حاصل ہو سکتا۔ روزہ کا یہ فائدہ کہ معذہ درست ہو جائے۔ صرف فائدہ کہ لینے سے حاصل ہو سکتا تھا۔ مگر وہ



جے (لَعَلَّكُمْ تَتَّقُونَ) کے الفاظ میں روزہ کے حکم کا مقصد قرار دیا گیا ہے۔ وہ اس سے تو نہیں ہوتا۔ بلکہ ممکن ہے کہ انسان اس ورزش کے ذریعہ جسمانی قوت حاصل کرے۔ اور اس فائدہ کے سبب سے اپنی صحت جسمانی کو درست کر لے تو ایسے گناہوں کا ارتکاب کرے۔ جن کا اس کے پہلے ارتکاب نہیں کرتا تھا اس صورت میں تو نماز اور روزہ گناہوں کے اضافہ کا سبب ہو سکتا ہے۔ برائیوں سے روکنے اور تقویٰ پیدا کرنے کا سبب کہاں ہوگا۔

یہ فائدہ جب ہوگا، تو اسی نیت سے یعنی وہ ادراک و احساس جو دماغ سے متعلق ہے، وہ اگر پانچ وقت پر روزانہ صحیح طریقہ سے پیدا ہوتا ہے تو یقیناً انسانی دماغ میں وہ تاثرات راسخ ہو جائیں گے۔ جو اسے برائیوں سے روک سکتے ہیں۔ اور اسی طرح روزہ۔

بات یہ ہے کہ فعل تو انسان کا کسی جزو خاص سے بدن انسان میں متعلق ہوتا ہے۔ لیکن نفس کا تعلق تمام جسم کے ساتھ یکساں ہے۔ اب اگر کوئی چیز ایسی ہو جو براہ راست نفس کو متاثر کر دے تو پھر وہ تمام جسم انسانی پر مساوی اثر ڈالے گی اس طرح بہت ممکن ہے کہ کوئی چھوٹی سی آیت قرآن کی زبان پر جاری ہو۔ ظاہر میں یہ ایسا کام ہے۔ جو ایک بہت مختصر



وقت میں ہو گیا اور ایک انتہائی مختصر حصہ جسم یعنی زبان سے وہ عمل  
ہیں آگیا۔ لیکن اسی ایک آیت میں اگر ادراک انسانی وقت کے ساتھ  
تاثیر ہو جائے تو وہی ایک آیت انسان کے روح و جسم دونوں کی صحیح  
تربیت کے لئے کافی ہو سکتی ہے۔ نیت سے عمل میں یہی  
بات پیدا ہو جاتی ہے۔

## نیت کی حقیقت

نیت کیا ہے؟ یہ احساس کہ ہم کیا کر رہے ہیں؟ اور کس  
کے لئے کر رہے ہیں؟

پہلے جزو میں وہ تمام امور داخل ہیں جو تعین عمل سے متعلق ہیں  
یعنی یہ سمجھنا کہ ہم نماز پڑھ رہے ہیں، کون سی نماز یعنی ظہر  
مثلاً اگر اس کے پہلے کی بھی کوئی نماز ہے تو یہ ادا ہے یا قضا  
اور دوسرا جزو وہ ہے جس کی طرف "قربتہ الی اللہ" سے اشارہ ہوتا ہے  
بعض لوگ سمجھتے ہیں کہ نیت بھی اذکار نماز کی طرح کچھ الفاظ  
ہیں جو زبان پر جاری کئے جاتے ہیں، وہ نماز پڑھنے میں زبان  
سے یہ الفاظ ادا کرنا ضروری سمجھتے ہیں کہ "نماز پڑھتا ہوں ظہر  
کی چار رکعت واجب قربتہ الی اللہ" بعض لوگ خیال کرتے  
ہیں کہ اس میں دیر تک کچھ سوچنے کی ضرورت ہے۔ اس لئے  
نیت ان کی بڑی دیر میں ہوتی ہے۔ مگر نیت تو حقیقتاً قصد



کا نام ہے۔ اور وہ وہ چیز ہے کہ جو ایک اختیاری فعل کے وجود میں آنے کا محرک ہے۔ ایک انسان کو ٹھٹھے پر سے گر پڑتا ہے، اور ایک اپنے پیروں سے کوٹھے پر سے اترتا ہے۔ نتیجہ ایک ہے کہ دونوں کو ٹھٹھے پر سے نیچے پہنچ گئے، مگر پہلے کا فعل ارادی و اختیاری نہیں ہے، دوسرے کا فعل ارادی و اختیاری ہے اس لئے کہ قصد و ارادہ کے ساتھ ہے اسی طرح وضو اور نماز وغیرہ، یہ نہ ہو کہ جیسے سوتے میں بہت سے لوگ چلتے ہیں۔ باتیں کرتے ہیں و ایسے سوتے میں کوئی نماز پڑھے، یا نشہ کی حالت میں ہو یا جا رہا ہو، منہ دھونے لگے مگر بھولے سے کہنیوں تک ہاتھ دھو لے جائے وضو میں ہوتا ہے۔ یہاں یہ فعل بلا قصد و ارادہ انجام پایا ہے لیکن اگر وضو ہی کرنا چاہتا ہے اور وضو کر رہا ہے تو بس یہی نیت ہے اب اس پر زیادہ غور و تامل کی کیا ضرورت ہے۔ آپ گھر سے جب نماز کا وقت آیا تو نماز کے لئے روانہ ہوئے۔ اگر نماز پیش نظر نہ ہوتی تو اس وقت کے پہلے ہی چل کھڑے ہوتے۔ پھر اسی راستے پر آئے۔ جس سے مسجد تک پہنچتے ہیں۔ اگر نماز کا خیال نہ ہوتا تو امین آباد، حضرت گنج وغیرہ دوسرے مقامات پر کیوں نہ چلے گئے۔ پھر اس مسجد میں آئے اور صفت جماعت میں آکر بیٹھے مگر کے "قد قامت الصلوٰۃ" کی آواز پر کھڑے ہوئے۔ یہ سب کیا بغیر نماز کے خیال کے ہو رہا ہے۔ پھر جب امام نے تکبیر الاہرام



کدی تو اس کے بعد نماز کے شروع کر دینے میں آپ کیوں ڈرتے ہیں کہ کہیں بلانیت نہ ہو؟ اس کے لئے زیادہ دیر تک ہاتھوں کو کانوں تک یجا یجا کر پلٹانے کی ضرورت کیا ہے۔ بس اللہ اکبر کہہ دیجئے۔ اگر آپ خوابیدہ نہیں ہیں بیدار ہیں اور ہوشیار بھی ہیں تو وہ اللہ اکبر قصد و ارادہ ہی کے ساتھ ہوگا اور اس سے زیادہ نیت کے لئے کچھ اور ضروری نہیں ہے۔

یہ قصد وہ دماغ کے اندر مضمحل صفت ہے۔ جس کی طرف اکثر انسان کو پورے طور پر توجہ بھی نہیں ہوتی۔ آپ ملاحظہ کریں گے کہ کبھی آپ جب نماز کے لئے کھڑے ہوتے ہیں چاہتے ہیں نماز نظر پڑھیں تو دل میں خیال آتا ہے، عصر کی نماز پڑھتا ہوں۔ پھر خود ہی آپ اپنے تئیں ٹوکتے ہیں کہ نہیں، عصر نہیں ظہر معلوم ہوتا ہے کہ نفس کی گہرائیوں میں کہیں یہ مضمحل ہے کہ آپ نماز ظہر پڑھ رہے ہیں۔ ورنہ خود ہی اپنے خیال کی غلطی کا احساس کیسے ہوتا اور آپ عصر کا قصد کر کے پھر نظر کی طرف عدول کیوں کرتے۔ بے شک وہ دوسرا جزو نیت کا کہ "کس کے لئے یہ نماز ہے"

اس کا حقیقی تصور بہت مشکل چیز ہے۔ وہ مراتب معرفت و ادراک سے وابستہ ہے۔ وہ ہر انسان سے وقت عمل اتنا ہی ہوگا جتنی کہ اسے معرفت حاصل ہے۔ اس لئے ٹھہرنے سوچنے سے اس میں کوئی اضافہ نہیں ہوگا۔ اسی



لئے شرعی حیثیت سے جو ضرورت ہے وہ ادنیٰ درجہ میں  
 اس کا خیال کر لینا اور اس کے ساتھ دوسرے اغراض کا  
 مد نظر نہ ہونا، یہ وہ چیز ہے جس سے عمل رسمی طور پر صحیح  
 ہو جائے گا مگر قبولیت کا درجہ اس کے آگے اور خضوع  
 و خشوع کی منزل دوسری ہے۔ وہ درحقیقت اسی تصور کے  
 بلند منازل ہیں۔ جن سے نماز میں خشوع کی صفت پیدا ہوتی  
 ہے۔ یوں آداب ظاہری کے لحاظ سے میں دس دفعہ وہ نماز  
 پڑھ سکتا ہوں جس میں نگاہ سجدہ گاہ سے نہ ہٹے کسی ہرز  
 بدن کو حرکت نہ ہو۔ مگر واقعی خشوع تو بالکل دل سے متعلق ہے  
 جس سے پھر لازمی طور پر اعضا و جوارح پر بھی سکون کا عالم  
 طاری ہو گا۔ اسی کو امام نے ارشاد فرمایا ہے۔ کہ کو خشع  
 قَلْبُهُ لَخُشْعٍ سَائِرِ جَوَارِحِهِ، اگر اس کے دل میں خشوع ہوتا  
 تو تمام اعضا و جوارح پر بھی خشوع و خضوع طاری ہوتا۔ اسی  
 تصور کا وہ کامل درجہ ہے کہ نماز میں ماسوی اللہ کی طرف  
 کوئی توجہ ہی نہ ہو۔ یہاں تک کہ پاؤں سے تیر کھینچ لیا جائے۔ اور  
 اس کی طرف التفات نہ پیدا ہو۔ اس کا تعلق نفس کے مراتب معنوی  
 سے ہے اور اسی لئے وہ احکام شرعیہ اور قوانین رسمیہ کے حدود  
 سے بالاتر منزل ہے۔

”ایں زمیں را آسمانے دیکراست“



# الاعمال بالنیات

عبادت کا دار و مدار نیت پر ہے اور اسی کے ذریعہ سے عمل میں کمال پیدا ہوتا ہے۔ ممکن ہے کہ دیکھنے میں کوئی عمل مختصر ہو اور بہت کم وقت میں پورا ہو جائے۔ لیکن اگر نیت صحیح ہے اور پورے اخلاص قلب سے ہو گیا ہے تو وہ بڑے اعمال کا ہم پلہ ہو گا۔ یہی معنی ہیں اس کے کہ "الاعمال بالنیات" اعمال بس نیتوں کے ساتھ وابستہ ہیں۔ بلکہ بسا اوقات عمل کا وجود ہی نہیں ہوتا۔ یہی نیت ہے جو معیار فلاح و نجات ہوتی ہے۔ فرض کیجئے ایک شخص ہے جو صدق دل سے اسلام لایا۔ مگر پہلی نماز کا وقت آنے کے پہلے ہی دار دنیا سے رحلت کر گیا۔ اس نے بظاہر کوئی عمل انجام نہیں دیا ہے۔ مگر یہ جنت کا مستحق ہے۔ یہ آخر بغیر نماز پڑھے، زکوٰۃ دیئے، حج و جہاد بجالائے کس طرح مصلحین صالحین وغیرہ کی جنت میں پہنچ گیا۔ وہ اس کی نیت ہے جو اس کو منزل فردوس میں جگہ دے رہی ہے۔

اسی بنا پر امامؑ نے فرمایا ہے: نِيَّةُ الْمُؤْمِنُونَ خَيْرٌ مِنْ عَمَلِهِ وَنِيَّةُ الْكَافِرِ شَرُّ مِنْ عَمَلِهِ "مومن کی نیت اس کے عمل سے بہتر ہے اور کافر کی نیت اس کے عمل سے بدتر ہے"



بات یہ ہے کہ عمل تو ہے محدود چیز اور اسباب و ذرائع کا پابند  
 ممکن ہے کہ ایک شخص کے پاس پیسہ نہ ہو، تو وہ زکوٰۃ نہیں ادا کر  
 سکتا۔ بیمار رہتا ہو۔ اس لئے روزہ نہیں رکھ سکتا۔ استطاعت  
 نہیں، حج کو نہیں جاسکتا در صورتیکہ اسباب موجود ہوں تو پھر بھی ایک  
 محدود ہی درجہ تک وہ ان اعمال کو بجالا سکے گا۔ لیکن نیت ہے  
 غیر محدود شے۔ اس کے لئے اسباب و ذرائع موجود ہونے کی ضرورت  
 نہیں۔ ایک بالکل بے بس اور تنگ دست انسان اس کو اگر جوش  
 و ولولہ موجود ہے تو جس حد تک اس کی آرزوئیں وسیع ہوں اسی  
 حد تک وہ ثواب کا مستحق ہے۔ اب اس میں کیا شبہ کہ اس کی  
 نیت اس کے عمل سے بدرجہا بہتر ہے۔ لیکن بد طینت بد اثر  
 انسان کا فراس کو ممکن ہے فساد اور شرارت کے ذرائع کم حاصل  
 ہوں۔ مگر اس کے تاریک حوصلے اور خبیث ارادے ظلم کی آخری  
 حدود تک پہنچ سکتے ہیں۔ اسی کو سمجھ کر شاعر نے خوب کہا ہے  
 یک حسینۃ نیت کہ گرد شہید

و نہ لب یارند در عالم یزدید

اس کو ان لفظوں میں کہا ہے کہ نیتۃ الکافر شام من عملہ۔  
 کافر کی نیت اس کے ظاہری اعمال سے زیادہ خبیث ہے۔  
 دنیا میں لوگوں کی عمریں مختلف ہیں۔ کسی کی ستر برس کی عمر  
 ہوئی اس کو بچپن پر بس عبادت و اطاعت کے لئے ملے کسی



کی عمر بیس ہی برس کی ہوئی۔ اس کو صرف پانچ سال ملے۔ اگر ظاہری حیثیت سے اعمال دیکھے جائیں تو وہ اس کے مقابل کبھی نہیں ہو سکتے۔ مگر نیت وہ ہے جو ان دونوں میں توازن پیدا کر دیتی ہے۔ قدرت کی طرف سے اس کو موقع کم ملا، اس کو زیادہ۔ لیکن بہت ممکن ہے کہ اس کا جوش اطلاعیت اور دلولہ عبادت اس سے بدرجہا زیادہ ہو تو اس کی کم مدت کی کارگزاری اس کی زیادہ مدت کے اعمال سے بہتر ہوگی۔ یہی وہ رمز ہے جسے امام نے بتلایا ہے۔ اس اعتراض کے جواب میں کہ مومنین جنت میں ہمیشہ ہمیشہ رہیں گے۔ اور کفار جہنم میں ہمیشہ کے لئے داخل کئے جائیں گے۔

www.kitabmart.in

یہ جزا و سزا ہمیشہ کس لئے ہے۔ جبکہ اعمال ایک محدود عمر میں تھے جو ختم ہو گئی۔ فرماتے ہیں اہل النار فی النار لان نیاتہم كانت فی الدنیا ان لو خلدوا فیہا ان عصوا اللہ ابدًا وانہا خلد اہل الجنة فی الجنة لان نیاتہم كانت فی الدنیا ان لو بقوا فیہا ان لیطیعوا اللہ ابدًا فبالنیات خلدوا کما وعدوا۔ اہل جہنم اس لئے ہمیشہ ہمیشہ جہنم میں رہیں گے کہ ان کی نیت دنیا میں یہ تھی کہ وہ اگر ہمیشہ دنیا میں رہیں تو برابر معصیت ہی میں بسر کریں اور اہل جنت جنت میں اس لئے ہمیشہ رہیں گے کہ ان کا قصد یہ تھا کہ دنیا میں وہ ہمیشہ



رہیں تو برابر خدا کی اطاعت ہی کرتے رہیں۔ ان ہی نیتوں کی بناء پر دونوں کی جزا و سزا ہمیشہ قائم رہے گی۔

بیشک نیت کی تصدیق عمل سے ہونا چاہئے۔ انسان اگر کسی عمل خیر کا ارادہ کر کے خود ہی پشیمان ہو جائے یا باوجود قدرت و تمکن پھر بھی اس کے انجام دینے میں سستی اور کاہلی سے کام لے تو اس کا عمل خود ہی اس کی نیت کی کمزوری کا ثبوت ہو گا۔ لیکن اگر نیت خیر رکھے اور اپنی سی حدود و حدود بھی کرے۔ مگر اسباب کے فقدان یا موانع کے پیدا ہو جانے کی وجہ سے قاصر و عاجز ہو جائے تو بارگاہ احدیت سے نیت کی بنا پر ثواب عطا کیا جائے گا۔ بلکہ ضمیر وہ چیز ہے جس کی بنا پر اگر انسان کو جذب صادق اور ولولہ کامل ہو بہت سے ان اعمال کا جن کا موقع گزر چکا ہے تو انسان اپنے ضمیر کے کیفیات کی بنا پر ثواب میں شریک ہو گا۔ یہی وہ چیز ہے جسے امیر المومنینؑ نے فرمایا ہے۔ اس وقت جب جنگ جمل میں خداوند عالم نے آپ کو غلبہ عطا فرمایا۔ اور ایک شخص نے آپ کے اصحاب میں سے کہا کہ لودوت ان اخي فلانا كان معنا ليري ما اتاك الله سبحانه من النطق على اعدائك ”مجھے آرزو ہے کہ کاش میرا بھائی فلاں شخص ہمارے ساتھ ہوتا اور وہ دیکھتا کہ خداوند عالم



نے کس طرح آپ کے دشمن پر فتح عطا فرمائی ہے۔ تو آپ نے فرمایا اھوی اخیات معنا "کیا تمہارا بھائی ہمارے دوستوں میں سے ہے؟" اس نے کہا کہ ہاں وہ آپ کے دوستوں میں سے ہے۔ حضرت نے فرمایا فواللہ لقد شهدنا ولقد شهدنا فی معسکرنہا ہذا قوم فی اصلاب الرجال وارحام النساء سیر عفت بہم الزمان ولیقوی لہم الایمان۔

www.kitabmart.in

"تو پھر بخدا وہ میرے ساتھ تھا اور ہمارے ساتھ ہمارے لشکر میں بہت سے وہ لوگ تھے جو ابھی مردوں کے صلب میں اور عورتوں کے شکم میں ہیں۔ زمانہ ان کو باہر نکال کرے گا۔ اور ایمان کو ان کے ذریعہ سے قوت حاصل ہوگی۔" یہ جو آپ کو تعلیم دی گئی ہے کہ آپ واقعہ کربلا کے یاد آنے پر کہئے یا لیتنا کنا معکم فننوز فوزاً عظیماً۔ یہ صرف الفاظ ہی الفاظ نہیں ہیں بلکہ دل میں حقیقتاً اس تمنا کا پیدا کرنا منظور ہے اور اس جذب و ولولہ کا نتیجہ یہ ہے کہ آپ اس اجر میں شریک ہوں مگر یاد رکھنا چاہئے کہ اگر دل میں اس عظیم معرکہ میں شریک ہونے کا جذبہ ہے تو اس کی تصدیق عملی یہی ہو سکتی ہے کہ ہمارے سامنے جو دینی مراحل پیش ہوں ان میں اپنے فرض کا احساس کریں۔ چاہے ان میں کتنی ہی شدت



اور سختی کیوں نہ ہو لیکن اگر معمولی معمولی امتحانات میں ہمارے قدم متزلزل ہو جاتے ہیں تو ہرگز یہ تسلیم نہیں کیا جاسکتا کہ ہمارے دل میں واقعہ کر بلا ایسے عظیم موقع پر شرکت کا حقیقی ولولہ ہے اس صورت میں یہ الفاظ صرف الفاظ ہی ہوں گے۔ جو ہماری زبان سے نکلتے ہیں۔ جن کا نہ کوئی مفاد ہے اور نہ کوئی نتیجہ۔

## مقصدِ عبادت

میں نے کہا کہ نیت میں دو چیزیں۔ کیا عمل بجالا رہا ہے؛ اور کس کے لئے بجالا رہا ہے۔ پہلی چیز آسان ہے۔ لیکن دوسری چیز انتہائی دشوار۔ اس کے لئے جہاں تک کہ ضروری مقدار ہے وہ تو یہ ہے کہ کوئی دنیوی مقصد پیش نظر نہ ہو یا کسی غیر خدا کی رضا جوئی عمل سے مد نظر نہ ہو۔ لیکن اس کے آگے یہ منزل ہے کہ آخرت کا کوئی مقصد پیش نگاہ ہو مثلاً یہ کہ ثوابِ آخرت کا حصول مد نظر ہو یا عقاب سے حفاظت۔ جہاں تک صحتِ عمل کا تعلق ہے نہیں کہا جاسکتا کہ اس کی وجہ سے عبادت باطل ہو جائے گی۔ اس لئے کہ قرآن مجید میں ثواب و عقاب، جنت و جہنم کا تذکرہ اسی لئے ہے کہ کمزور طبائع کے لئے محرک عمل ثابت ہو سکے۔ یہ ایک لطیف خداوندی ہے کہ اس ذریعہ سے اس نے منزلِ اطاعت کی طرف ہم کو



قریب کیا ہے۔ اگر ان امور کا بوقت عبادت پیش نظر نہ کرنا ناجائز ہوتا اور بطمان عمل کا سبب ہوتا تو ان امور کا تذکرہ کرنا اور یہ خوش آئند وعدے یا تہدید آمیز وعید کرنا خود خلاف لطف و احسان ہوتا کیونکہ فطرۃ ان ہی چیزوں کے تذکرہ کی بدولت ہمارے ذہن میں یہ خیالات زیادہ پیدا ہوتے ہیں۔ اس طرح ہمارے اعمال کے باطل ہونے کا سبب خداوند عالم ہوتا۔

بے شک عمل کی بلندی اور معراج کمال یہ ہے کہ اس قسم کے صحیح مقاصد بھی انسان کے پیش نظر نہ ہوں اور وہ عمل کو صرف خدا کی رضا جوئی کے لئے انجام دے۔ یہ بہت معززہ درجہ ہے جس تک ہر انسان نہیں پہنچتا ہے۔

امیر المومنینؑ نے اس کو حسب ذیل الفاظ میں بیان فرمایا ہے  
ان تو معبدوا اللہ رغبة فتلك عبادة التجارات  
تو معبدوا اللہ رغبة فتلك عبادة العبيد وان تو معبدوا اللہ شکرًا فتلك عبادة الاحرار

”ایک جماعت وہ ہے جو خدا کی عبادت کرتی ہے تو اب کی توقع میں۔ یہ تاجروں کی سی عبادت ہے اور ایک جماعت وہ ہے جو عبادت خدا سزا کے خوف سے کرتی ہے۔ یہ غلاموں کی سی عبادت ہے اور ایک قوم وہ ہے جو خدا کی عبادت کرتی ہے صرف اس کی نعمتوں کا لحاظ کرتے ہوئے۔ یہ آزاد منش لوگوں



کی عبادت ہے۔“  
اسی کو آپ کے بعد دوسرے آئمہ نے اپنے اپنے الفاظ میں

بیان فرمایا ہے۔

امام جعفر صادقؑ فرماتے ہیں :-  
العبادة ثلاثة قوم عبدوا الله عز وجل خوفا فتلك  
عبادة العبيد وقوم عبدوا الله تبارك وتعالى  
طلب الثواب فتلك عبادة الاجراء وقوم عبدوا الله  
عز وجل حبالة فتلك عبادة الاحرار وهي  
العبادة۔

”عبادت تین قسم کی ہوتی ہے۔ کچھ وہ لوگ ہیں جو خدا  
کی عبادت کرتے ہیں ڈر کے مارے۔ یہ غلاموں کی سی  
عبادت ہے۔ اور کچھ لوگ وہ ہیں جو عبادت کرتے  
ہیں ثواب کی خواہش میں، یہ مزدوروں کی عبادت ہے۔ اور کچھ  
لوگ وہ ہیں جو خدا کی عبادت کرتے ہیں اس کی محبت  
میں یہ آزاد منش لوگوں کی عبادت ہے اور وہ بہترین قسم  
ہے عبادت کی“

دوسری حدیث میں ارشاد فرمایا ہے:-

ان الناس يعبدون الله عز وجل على ثلاثة احوال  
فطبقة يعبدونه رغبة في ثوابه فتلك عبادة



المحرصاء وهو لطمع واخرون ليعبدونه خوفا من النار  
فتلك عبادة العبيد وهي الرهبة ولكن اعبد  
حباله عز وجل فتلك عبادة الكواهر۔

www.kitabmart.in

”لوگ خدا کی تین طرح عبادت کرتے ہیں۔ ایک طبقہ  
وہ ہے جو خدا کی عبادت کرتا ہے ثواب کی خواہش میں، یہ  
لاچھپوں کی سی عبادت ہے اور اس کا نام ہے طمع و حرص  
دوسرے لوگ وہ ہیں جو خدا کی عبادت کرتے ہیں آتش  
جہنم کے خوف سے۔ یہ غلاموں کی سی عبادت ہے۔ اور  
سرت ڈر کا نتیجہ ہے۔ لیکن میرا مسلک یہ ہے کہ خدا کی عبادت  
ہو اس کی محبت میں۔ یہ معزز لوگوں کی عبادت ہے“

بے شک اس طرح کی عبادت وہ کمال کا درجہ ہے جو  
سرت مقربین ہی کو حاصل ہے۔ یہی وہ ہے جس کی بنا پر  
امیر المومنینؑ بارگاہ الہی میں عرض کرتے تھے۔

مَا عَبْدُكَ طَمَعًا نِيْ جَنَّتِكَ وَلَا خَوْفًا مِنْ نَّارِكَ وَلَكِنِّي  
رَجَدْتُكَ اِهْلًا لِّلْعِبَادَةِ فَعَبَدْتُكَ

”میں نے تیری عبادت نہیں کی تیری جنت کے لالچ یا تیری آگ کے  
خوف سے، لیکن میں نے تجھ کو عبادت کا مستحق پایا اس لئے عبادت کی“  
والا پیش نظر صرف رضا کے خدا تھی۔ اور اس لئے مناجات  
میں کہتے تھے کہ:- اگر تیری خوشنودی اس میں معلوم ہو کہ تو مجھے



آتش جہنم میں داخل کرے تو وہ جہنم میرے لئے جنت ہو۔“

www.kitabmart.in

## عبادت میں اخلاص کی ضرورت

نیت میں اخلاص بہت اہم چیز ہے۔ اس کے معنی یہ ہیں کہ عبادت میں غیر خدا کسی کا لحاظ نہ ہو۔ قرآن مجید میں ہے **مُخْلِصِينَ لَهُ الدِّينَ** "یعنی مومنین عبادت کو خالص خدا کے لئے انجام دیتے ہیں" یہاں دین سے مراد طاعت و عبادت ہے۔ جیسے نماز کو دین سے تعبیر کیا گیا ہے۔ اسی حیثیت سے اس آیت میں کہ **وَمَا كَانَ اللَّهُ لِيُضَيِّعَ دِينَكُمْ** "خدا تمہاری اطاعت و عبادت کو برباد نہیں کرے گا" رہا و سمعہ وہ دو چیزیں ہیں جو اخلاص کے خلاف ہیں۔ اس کے معنی یہ ہیں کہ انسان عبادت کسی دوسرے شخص کو دکھانے یا سنانے کے لئے انجام دے اب ایک صورت تو یہ ہے کہ مقصود اصلی صرف دکھانا اور سنانا ہی ہو۔ اسی صورت میں وہاں للہیت کا بالکل پتہ نہیں ہے مگر دوسری صورت یہ ہے کہ دونوں امور ساتھ ساتھ مقصود ہوں یعنی یہ کہ اس عمل کو وہ خدا کے حکم کی بنا پر انجام دے رہا ہے۔ اور اس کے ساتھ یہ بھی کہ دوسرے اشخاص اس کو بہت عبادت گزار سمجھیں۔ یہ چیز بھی صحت عمل کے منافی ہے۔ عبادت میں ریاکاری ہی وہ ہے جو لسانِ شریعت



میں شرک خفی سے تعبیر کی گئی ہے۔ ایسے عمل کا کوئی ثواب نہیں ہو سکتا  
حدیث میں ہے کہ خداوند عالم ارشاد فرماتا ہے ”میں بہت اچھا  
شریک ہوں کہ جب میرے ساتھ کسی کو شریک کر دیا جاتا ہے تو  
میں اپنا حصہ بھی اسی شریک ہی کو دیتا ہوں اور میں پس اس عمل کو  
قبول کرتا ہوں جو میرے لئے خالص ہو“

یہ ظاہر داری اور ریاکاری کا جذبہ اکثر اتنا مخفی ہوتا ہے کہ خود  
انسان کو اس کا اندازہ نہیں ہوتا۔ وہ سمجھتا ہے کہ میرے عمل میں  
کوئی نفسانی غرض پوشیدہ نہیں ہے۔ مگر معمولی معمولی باتوں سے  
اس کے اس بندار کی حقیقت کھل جاتی ہے۔ فرض کیجئے یہ نماز  
اگر گھر میں پڑھتا تو سرسری طور پر بہت تیزی کے ساتھ ختم کر دیتا۔  
لیکن دو ایک آدمی آگئے تو اب یہ پابند ہو گیا، رک رک کر اور  
ٹھٹھ کر نماز پڑھنے لگا۔ اسی سے پتہ چل جائے گا کہ اسے  
دکھانے کا جذبہ موجود ہے۔ کوئی شخص سامنے ہوا اس نے ہر دھڑ کو  
خارج سے احتیاط کے ساتھ ادا کرنا شروع کر دیا۔ معلوم ہوا کہ  
یہ چاہتا ہے اس کی قرأت و تجوید کا مظاہرہ ہو۔ اسی طرح کی  
بہت ایسی صورتیں ہیں جن کی طرف اگر انسان کو توجہ ہو تو اسے  
اپنے عمل کی حقیقت معلوم ہو جائے۔

اس کو امیر المومنین نے ان الفاظ میں بیان فرمایا ہے کہ ثلاث  
علامات للمرائی فیشط اذا رأى الناس ويكسل اذا



کان وحدہ و جمہد فی جمیع امورہ  
 ریاضت کی تین علامتیں ہیں۔ جب لوگ موجود ہوں تو اس کا عمل  
 میں خوب دل لگے۔ اور جب تنہا ہو سست ہو جائے۔ اور وہ  
 پسند کرتا ہو اس بات کو کہ لوگ ہر بات میں اس کی تعریف کریں  
 نام و نمود اور مدح و ثنا کی خواہش انسان کے عمل کے لئے ایک  
 بلائے بے زماں ہے جس سے اعمال کی زراعت بالکل برباد ہو  
 جاتی ہے۔

بیشک انسان کا مقصد صاف ہو۔ وہ اپنے عمل کو صرف خالصتاً  
 لوجہ اللہ کرے۔ پھر اگر لوگ اس کی تعریف بھی کریں اور اسے نام  
 بھی حاصل ہو تو یہ خدا کی نعمت ہوگی جو اس نے بندہ کو عطا  
 فرمائی ہے اس صورت میں دنیا بھی اس کی خوشگوار ہے۔ اور آخرت میں  
 بھی کامیاب ہے۔

## اجرت کا مسئلہ

صحیح عبادت اور اخلاص عمل کے گزشتہ معیار کو دیکھتے  
 ہوئے بعض چیزیں ایسی ہیں جن کی صحت میں بظاہر دشواری محسوس  
 ہوتی ہے۔ روزے اور نمازیں جو میت کی طرف سے باجرت ادا  
 کرائی جاتی ہیں یہ ظاہر ہے کہ یہاں عمل بجالانے والے کے لئے  
 محرک اس کام کا وہ اجرت ہے جو اس کے لئے معین کی گئی ہے



اس صورت میں قاعدہ ہے اس عبادت کو باطل قرار پانا چاہئے اور جب وہ عبادت باطل ہوئی تو جس کی طرف سے وہ ادا کی گئی اس کو نائدہ کیا حاصل ہوا ہے مگر غور کرنے سے معلوم ہوتا ہے کہ کس شخص کو جو اعمال بجا لا رہا ہے دو حیثیتیں حاصل ہیں۔ ایک نائب کے شخصی لحاظ سے۔ اس اعتبار سے کہ یہ دوسرے کی طرف سے اعمال ادا کر رہا ہے اور اس لحاظ سے جو کام یہ کر رہا ہے وہ صرف نیابت ہے یہ وہ ہے جو براہ راست اس کی طرف منسوب ہے۔ دوسری وہ حیثیت ہے جو نیابت کی وجہ سے اس میں پیدا ہوتی ہے۔ اور اس اعتبار سے یہ گویا منوب عنہ ہے۔ یعنی جو عمل ہو رہا ہے وہ اس کی ذات کا نہیں ہے۔ بلکہ اس شخص کا ہے جس کی نیابت حاصل ہے اور وہ عمل جو منوب عنہ کی طرف منسوب ہے وہ نیابت نہیں ہے بلکہ نماز روزہ وغیرہ اس طرح کی عبادتیں ہیں۔

www.kitabmart.in

وہ پہلا کام جو بحیثیت نائب اس سے ہوتا ہے یعنی نیابت وہ باہر ہے۔ یعنی اس روپیہ کی وجہ سے وہ دوسرے کی قائم مقامی کر رہا ہے۔ لیکن وہ نماز روزہ جس کو یہ بجا لاتا ہے منوب عنہ کی طرف منسوب کر کے اس کے لئے اس کو یہ احساس ہے کہ وہ احکام خداوندی تھے جو اس منوب عنہ کے متعلق تھے اور ان احکام کے تحت میں یہ اعمال بجالائے جا رہے ہیں۔ اس لئے اس منوب عنہ کی طرف سے وہ قصد قربت جو اعمال میں ضروری ہے اس عبادت میں موجود ہے۔ اور



اسی لئے اس کے ثواب کا تعلق اسی منوب عنہ کے ساتھ ہوگا۔ یعنی ثواب چونکہ باجرت نیابت کر رہا ہے اس لئے وہ اس نیابت کے ثواب کا مستحق نہیں ہے۔ لیکن منوب عنہ جس کی طرف سے بقصد قربت وہ عمل ادا ہو رہا ہے وہ اس عمل کے ثواب سے بہرہ اندوز ہے۔

یہ بھی واضح ہوتا ضروری ہے کہ یہ قضا کا حکم میت کی طرف سے دو حقیقت ایک مستقل عبارت ہے جو خدا کی طرف سے فرزند اکبر کے ذمہ واجب قرار دی گئی ہے۔ یا دوسرے اشخاص کے لئے سنت ہے۔ اس سے ایک طرح کے تعاون اور یا ہمی مساوات کا احساس بعد فنا بھی انسان کے لئے پیدا کرنا منظور ہے۔ ورنہ وہ کوتاہی جو انسان سے زندگی میں فرائض کے ادا کرنے میں ہوئی ہے۔ اس قضا کی وجہ سے بالکل نظر انداز ہو جانے کے قابل نہیں ہے۔ ورنہ پھر ایسے لوگ جن کی اولاد سعید ہے اس بھر دے پر کہ ہمارا فرزند ہمارے بعد نماز و روزہ ادا کرادے گا، جان بوجھ کر اعمال و فرائض میں کوتاہی کریں یا جو لوگ دولت مند ہیں وہ زندگی بھر نماز و روزہ بجا نہ لائیں اور آخر وقت یہ وصیت کر دیں کہ ہمارے مال میں سے نماز و روزہ ادا کر دیا جائے ہرگز انہیں یہ سمجھنا درست نہیں ہے۔ اپنے عمل کا ہر شخص خود ذمہ دار ہے، بیشک نیک نیتی کے ساتھ اگر کوئی اپنے نماز و روزہ کے قضا کا خود ہی عزم و ارادہ رکھتا ہے۔ لیکن اتفاق سے ایسا ہوا کہ موقع نہیں ملا۔ اور موت کا فرشتہ سامنے آ گیا ہے۔ اس نے مجبوری مرتے



وقت وصیت کر دی یا اولاد سے کہدیا، اس وقت خدا کے فضل و کرم سے یہ امید رکھنا چاہئے کہ وہ اس کے تیک ارادہ کی بدولت اس کو معاف کر دے اور اس سے باندہ پس نہ کرے۔ مگر انسان کے لئے اپنے فرائض میں جان بوجھ کر کوتاہی ہرگز قابل معافی نہیں ہے اور خدا کی عدالت کے ماتحت وہ ضرور سزا کا مستحق ہے۔

دوسری چیز جو قابل لحاظ ہے وہ پیش نمازی، ذاکری، مدارس دینیہ میں تدریس ایسی چیزوں کا باجرت ادا کرنا ہے۔ جن کا تعلق فرائض دینیہ کے ساتھ ہے۔

اس سلسلہ میں یہ امر طے شدہ ہے کہ واجبات پر اجرت لینا حرام ہے۔ جیسے کوئی شخص نماز پنجگانہ اجرت لے کر پڑھے۔ یہ اجرت ناجائز ہوگی اور مال حرام قرار پائے گی۔ اسی صورت سے واجبات کفائیہ جیسے عسالی، گور کبی اور نماز جہازہ ان تمام باتوں کو باجرت ادا کرنا درست نہیں ہے۔ اس لئے کہ وہ ہر شخص پر واجب ہیں اور جو بھی انہیں انجام دے وہ ایک فرض ادا کرتا ہے۔ طبابت بھی ایسے موقع پر کہ جب حفاظت نفس کا معاملہ ہو۔ اسی میں داخل ہو جاتی ہے۔ یعنی کوئی ایسا موقع جہاں اس طبیب کی رائے میں جان کی حفاظت موثوث ہے اس امر پر کہ یہ علاج کرے یا اس پر علاج کرنا اس مریض کا فرض عینی ہے اور اس صورت میں معاوضہ کا کوئی سوال پیدا کرتا ہرگز جائز نہیں ہے۔ اسی طرح ہدایت



خلق اس حد تک کہ جو واجب ہے یقیناً اس پر اجرت لینا حرام ہے  
 اب رہ گئے مستحبات۔ جیسے پیش نمازی، اس میں یہ ظاہر ہے کہ  
 یہ شخص اصل نماز پر اجرت نہیں لینا۔ یعنی اگر یہ اجرت نہ بھی ملتی تب بھی  
 نماز پڑھتا۔ مگر مسجد میں اور جماعت سے نہ پڑھتا۔ یہ خصوصیات اجرت  
 کی وجہ سے پیدا ہوئے ہیں۔ اس لئے ان خصوصیات استجابی کے ثواب  
 کا استحقاق اس کو حاصل نہیں ہے اسی طرح ذاکری، یا طبابت اس  
 حد تک کہ جو واجب کے درجہ تک نہ پہنچی ہو اس میں ثواب کا  
 استحقاق حاصل ہونا دشوار معلوم ہوتا ہے۔

مگر اس موقع پر غائر نگاہ ڈالنے سے معلوم ہوتا ہے۔ کہ اس کی  
 دو صورتیں ہو سکتی ہیں۔ ایک یہ کہ اس شخص کو اس عمل کے انجام  
 دینے کا محرک سوائے دنیویہ کے کچھ ہو ہی نہ اور کوئی تصور اس  
 کو للہیت کا پایا ہی نہ جاتا ہو۔ دوسری صورت یہ ہے کہ اس کو  
 للہیت کا خیال بھی ہو۔ یہ پھر ذرا آپ کو عجیب معلوم ہو گی۔ لیکن ذرا  
 چند لمحوں کے لئے میرے ساتھ اس مسئلہ پر غور کر لیجئے۔

انسان بعض اوقات یہ دیکھتا ہے کہ اسے طلب معاش کے لئے  
 کوئی نہ کوئی ذریعہ اختیار کرنا تو ضروری ہے اس سلسلہ میں وہ غور کرتا  
 ہے۔ دیکھتا ہے کہ اگر وہ محکمہ جوریں جا کر خدمت کرے تب بھی اسکی بے معاش ہو جائے گی  
 ایک ترائخانہ میں ملازمت کرے تب بھی بے معاش ہو جائے گی۔ کسی دوکان کا ایجنٹ ہو اس  
 میں بھی بے معاش ہو جائے گی۔ اور اس سب کے مقابلہ میں فرض



کیجئے ذاکری کو اختیار کرے، طبابت کو اختیار کرے تو یہ بھی بسر معاش کا ذریعہ  
 ہے۔ اس کے دل میں یہ خیال پیدا ہوتا ہے کہ اگر وہ پہلی ملازمت کر لے گا تو  
 ناجائز باتوں کا ارتکاب کرنا پڑے گا، دوسری صورت بھی ناجائز ہے، تیسری صورت میں بسر معاش تو ہو جائیگی  
 لیکن کوئی دینی فائدہ اس سے بھی حاصل نہیں ہوگا، تیسری صورت میں وہ دیکھتا ہے کہ اس صورت میں  
 دینی فائدہ حاصل ہوگا۔ یا خلق خدا کو فائدہ پہنچے گا جو خداوند عالم کو مطلوب  
 و مقصود ہے۔ وہ اپنے بسر اوقات کے لئے اس سلسلہ کو اختیار کرتا  
 ہے۔ بہت ممکن ہے کہ اسے پہلے پیشوں میں روپیہ زیادہ حاصل ہوتا لیکن  
 وہ اس زیادتی سے قطع نظر کرتا ہے۔ اور اس صورت پر اپنی قلیل معیشت کے  
 اکتفا کرتا ہے۔ اس صورت میں وہ جو کچھ کرتا ہے بے شک پیشہ کی  
 صورت سے ہے مگر اس پیشہ کو اختیار کرتا اس کا خداوندی منشاء کو پیش  
 نظر رکھنے کی بنا پر اور دینی مفاد کے ماتحت تھا۔ اس صورت میں یقیناً  
 وہ جو کام انجام دیتا ہے اس پر ثواب کا بھی حقدار ہے۔ اب اس کا  
 دار و مدار بالکل نیت پر ہو گیا۔ اور ہماری زبان بندی ہو گئی یعنی ہم  
 کو کسی ایسے شخص کی نسبت جو اس طرح کے ذرائع کسب معاش کیلئے اختیار کرے  
 یہ کہنے کا حق نہیں رہا کہ اس کا عمل باطل ہے۔ یہ خدا ہی جانے گا کہ اس  
 کی نیت کیا تھی اور اس کا عمل کن جذبات و احساسات کے ماتحت ہے؟

تمام شد۔ حصہ دوم



# امامیہ مشن پاکستان جسٹریٹ لائبریری کا بلند پایہ لٹریچر

انسان کے پاکیزہ ذوق مذہبی کی بلند اور باریک چوٹیوں کو چھوتنا ہوا اسکے عقلی اور علمی استدلال کی تشنگی کی تسکین کرتا ہے۔

یہ وہ صالح لٹریچر ہے جو اندھی تقلید اور مذہبی عصبیت کی ہلاکت آفریں پستی سے نکال کر حریت ضمیر اور آزادی فکر کی روح پرور اور تسکین بخش بلندی پر پہنچا دیتا ہے۔ حتیٰ کہ انسان اپنی کھوئی ہوئی خداداد عظمت کو دوبارہ حاصل کرنے کے قابل بن جاتا ہے۔

آپ بھی اس تبلیغی تنظیم میں شمولیت فرما کر نصرت دین کا فریضہ ادا فرمائیں۔ چندہ رکنیت کی تفصیل حسب ذیل ہے:-

سرپرست مبلغ -/۵۰ روپے	{	انہی خدمت میں شائع ہونے والے لٹریچر ہمیشہ بلا طلب
مرلی " -/۱۰۰		دبلا قیمت پیش ہوتا رہیگا۔
رکن دوائی " -/۵۰		

رکن خصوصی مبلغ -/۵۰ روپیہ سالانہ۔ انکو سال بھر میں شائع ہونے والے لٹریچر بلا قیمت و بلا طلب ملے گا۔

رکن عمومی مبلغ -/۱۰ روپیہ سالانہ۔ انکو تاربخ رکنیت کے بعد سے شائع ہونے والے لٹریچر حسب طلب نصف قیمت پر ملیگا۔ قیمت اور محصول اک پیشگی وصول ہونا چاہیے۔ رابطہ قائم کرنے کا پتہ:-

سید حسن علی شاہ کاظمی سیکریٹری امامیہ مشن پاکستان جسٹریٹ لائبریری - لاہور